

مقاصدِ شریعت کی روشنی میں معاصر اسلامی مالیات کا جائزہ☆

محمد نجات اللہ صدیقی☆☆

اس مقالہ میں اس بات کی کوشش کی جائے گی کہ گزشتہ مباحث (۱) کی روشنی میں ایک عملی مسئلہ میں معاصر فکر و عمل کا تنقیدی جائزہ لیا جائے۔ کچھ اپنی سہولت اور کچھ موضوع کی اہمیت کی بنا پر ہم نے اس کام کے لیے مالیات finance کا انتخاب کیا ہے۔ پہلے مالیات کے بارے میں کچھ بنیادی باقیں پیش کی جائیں گی۔ پھر یہ دیکھا جائے گا کہ اسلام کی ابتدائی صدیوں کی صورت حال اور موجودہ صورت حال میں کیا فرق ہے اور مستقبل کے رجحانات کیا ہیں۔ اس کے بعد عصرِ جدید میں مالیات کی اسلامی تنظیم نو کی جو کوششیں کی جا رہی ہیں ان کا جائزہ لیا جائے گا۔ اس جائزے کی روشنی میں در پیش مسائل اور مشکلات پر غور کیا جائے گا اور یہ دیکھا جائے گا کہ مقاصدِ شریعت کی طرف رجوع ان مسائل اور مشکلات کے حل میں کس طرح مدد گار ہو سکتا ہے۔

مالیات

یہ تو سمجھی جانتے ہیں کہ زندگی گزارنے کے لیے پیداوار دولت..... زرعی اجناس، صنعت و حرفت کے نتیجہ میں ملنے والی چیزیں، تعلیمی، طبی اور دوسری خدمات، وغیرہ ضروری ہے۔ چونکہ کوئی آدمی اکیلے اپنی ضرورت اور آسائش کی ساری چیزیں نہیں پیدا کر سکتا اس لیے مبادلہ (exchange) بھی ناگزیر ہے۔ اشیاء کا اشیاء سے مبادلہ (barter) دشوار تر اور ضایع وقت کا سبب بنتا ہے، اس لیے زر کا استعمال شروع ہوا۔ پیداواری عمل میں وقت لگتا ہے۔ اس وقت کے دوران پیداواری عمل میں لگ ہوئے عوامل پیداوار کو معاوضے دینے پڑتے ہیں اور خام مواد کی قیمت ادا کرنا ہوتی ہے۔ فناں

☆ محمد نجات اللہ صدیقی صاحب کے پانچ مقالات فکر و نظر کے درج ذیل شماروں میں طبع ہو چکے ہیں۔ یہ مقالہ بھی اسی سلسلہ کی کڑی ہے۔

- ۱۔ مقاصدِ شریعت، ایک عصری مطالعہ۔ اپریل، جون ۲۰۰۳ء
 - ۲۔ مقاصدِ شریعت اور معاصر اسلامی فکر-وقائع اور امکانات۔ اکتوبر، دسمبر ۲۰۰۵ء
 - ۳۔ مقاصدِ شریعت کی پہچان اور تطبیق میں عقل و فطرت کا حصہ۔ جنوری، مارچ ۲۰۰۶ء
 - ۴۔ مقاصدِ شریعت کے فہم و تطبیق میں اختلاف کا حل.....
 - ۵۔ مقاصدِ شریعت کی روشنی میں اجتہاد کی حالیہ کوششیں.....
- ☆☆ وزینگ پروفیسر، اسلامک ریسرچ ایڈٹریٹنگ انسٹی ٹیوٹ، اسلامی ترقیاتی بیک، جده۔ سعودی عرب۔

پیداواری عمل کی تنظیم کے عمل میں رقم لگانے کا نام ہے۔ اس کا اطلاق خود اس رقم پر بھی ہوتا ہے جو کاروبار کرنے والے نے ان مصارف کے لیے حاصل کی ہو۔ اس کا منبع (source) اس کی اپنی بچت بھی ہو سکتی ہے ورنہ یہ رقم وہ کسی دوسرے سے بھی حاصل کر سکتا ہے۔ جب یہ معاملہ براہ راست بچت کار اور کاروباری کے درمیان ہو تو ہم اسے براہ راست مالیات (direct finance) کا نام دیتے ہیں اور جب بچت کرنے والے اور اسے کاروبار میں استعمال کرنے والے کے درمیان کوئی اور بھی ہو تو اسے بالواسطہ مالیات (indirect finance) کہتے ہیں۔ انسانیت کے ابتدائی ادوار کی سادہ میشیت میں براہ راست مالیات کا رواج تھا مگر جیسے جیسے آبادی بڑھی، مصنوعات بڑھیں اور پیداواری عمل میں لگنے والی مدت وقت بڑھی، بالواسطہ مالیات کا رواج بھی بڑھا۔ واقعہ یہ ہے کہ براہ راست مالیات میں بھی بعض وہی نقصان پائے جاتے ہیں جو اشیاء کے اشیاء کے ساتھ متبادلہ میں پائے جاتے ہیں، براہ راست مالیات بھی زحمت طلب اور وقت لیوا ہے (۲)۔ اس کے عکس جب بچت کار اپنی بچتیں کسی درمیانی فرد یا ادارے کے سپرد کرنے لگتے ہیں اور کاروباری اپنی مالیاتی ضرورت پوری کرنے کے لیے اس کی طرف رجوع کرنے لگتا ہے تو پورے سماج کو فائدہ ہوتا ہے، لوگوں کا وقت برپا نہیں ہوتا اور انھیں سہولت اپنی مطلوبہ مقدار میں مطلوبہ مدت کے لیے مالیات حاصل ہو جاتے ہیں۔ جس طرح انسانی معاشرہ کی ترقی اور معاشی خوش حالی میں زر کے استعمال نے بڑا کام کیا ہے اسی طرح فناں، خاص طور پر بالواسطہ فناں کا بھی اس میں بڑا حصہ ہے۔ مالیاتی وساطت (financial intermediation) کے ذریعہ یہ ممکن ہو جاتا ہے کہ انسانی صلاحیات، عوامل پیداوار، مالی وسائل اور ترقی کے موقع نہ ضائع ہوں نہ بیکار پڑے رہیں بلکہ ان کے مفید اور مؤثر استعمال سے سب کا بھلا ہو۔ مالیاتی وساطت فاضل مال کو ان کے مالکوں سے لے کر ان اموال کو پیدا آور کاروبار میں لگانے والوں تک پہنچانے کے سادہ کام کے علاوہ بعض دوسری پچیدہ خدمات بھی انجام دیتی ہے جن کا ذکر آگے مناسب موقع پر آئے گا۔ فناں کی فراہمی کو بسا اوقات کریٹیک کی فراہمی سے بھی تعبیر کیا جاتا ہے، کیوں کہ فناں کی فراہمی اکثر نقد قرض دینے یا سامان یا مال کو ادھار دینے کی شکل اختیار کرتی ہے۔

فناں کا ایک اہم کام کاروبار میں درپیش عدم تيقن uncertainty اور خطر risk کا سامنا کرنے، انھیں انگیز کرنے اور ان کے عواقب سے عہدہ برآ ہونے میں مختلف افراد اور اداروں کا اشتراک عمل میں لانا ہے۔ اکثر اوقات کاروبار میں درپیش خطر اتنا زیادہ ہوتا ہے کہ اکیلا آدمی انھیں اٹھانے کی تاب نہیں رکھتا۔ مگر بہت سے لوگ تمویل کاروبار میں شریک ہو کر اس خطر کا تحمل آسان بنا

دیتے ہیں۔ دورِ جدید میں بعض کاروباری اعمال بہت کثیر سرمائے کو بہت طویل عرصہ کے لیے لگانے کے طالب ہوتے ہیں۔ مزید برآں نتائج کاروبار بھی بڑے عدم تيقن کا شکار ہوتے ہیں۔ مالیاتی کارپوریشن لاکھوں کروڑوں کی تعداد میں حصہ کی فروخت کے ذریعہ ان کاروباری منصوبوں کی تمویل کو ممکن بنادیتے ہیں۔ چونکہ یہ حصہ بازار مالیات میں خرید و فروخت کے قابل ہوتے ہیں لہذا کسی کو بھی لازماً اپنی رقم طویل مدت کے لیے پھنسانا ضروری نہیں۔ اسی طرح کاروباری منصوبے کی ناکامی کی صورت میں ہونے والا نقصان بھی اتنی بڑی تعداد میں بٹ جاتا ہے کہ اسے لوگ آسانی سے برداشت کر سکتے ہیں۔ جیسے جیسے انسان آگے بڑھ رہا ہے مالیات کا یہ پہلو، یعنی خطر اور عدم تيقن کا سامنا کرنے انھیں انگیز کرنے اور ان کے عاقب سے عہدہ برآ ہونے میں مختلف افراد اور اداروں کا اشتراک و تعاون عمل میں لانے کا عمل، اس کے اذلین اور سادہ ترین عمل، یعنی فراہمی وسائل سے اہم اور اہم تر ہوتا جاتا ہے۔

اس مرحلہ پر یہ بات نوٹ کرنے کی ہے کہ مالیاتی وساطت کی کامیاب انجام دہی کے لیے صرف مالیات کی فراہمی اور مذکورہ بالا متعلقہ خدمات، بالخصوص خطر انگیزی میں اشتراک risk sharing کی بجا آوری کافی نہیں، یہ بھی ضروری ہے کہ یہ فراہمی اور بجا آوری عدل و انصاف پر منی ہو نیز اس میں احسان کی آمیزش بھی ہوتا کہ انسانی ماحدوں کے ناقابل تجھیں عدم تيقن کے منفی اثرات سارے انسان مل جل کر برداشت کر سکیں اور انسانی سماج کے نادار، مغلوب احوال اور کمزور، پیداواری عمل سے معدود عناصر بھی پیداواری عمل کے فیض سے یکسر محروم نہ رہ جائیں۔ مرتبہ فناں اس بارہ میں بہت ناقص ہے۔ سرمایہ دارانہ طرز فکر اور نیو کلاسیکی نظریہ معاشیات کے زیر اثر، افراد کا مطیع نظر بیش از بیش نفع کمانا ہے۔ ان کے لیے یہ نامناسب خیال کیا جاتا، ناممکن کہ وہ کاروباری فیصلے کرتے وقت سماجی عدل اور معاشرہ کی فلاح و بہبود کو بھی سامنے رکھیں۔ چنانچہ انفرادی فیصلوں کے منفی اثرات سے اجتماعی مفاد کو بچانے کی ذمہ داری ریاست کے سر آتی ہے جو خاص طور پر فناں کے عمل کو یک گونہ منضبط کرنے کی کوشش کرتی ہے۔ مگر سرمائے دارانہ فلسفہ اور اس کے تابع علم معاشیات ریاستی ضابطہ بندی کی، بالعموم ہمت ٹھکنی کرتا ہے۔ گزشتہ چند دہائیوں میں اس فکر کے نقصانات سے آگاہی بڑھی ہے اور متعدد ایسی تحریکوں نے جنم لیا ہے جو فناں اور دوسرا کاروباری فیصلوں میں اجتماعی مفاد کی رعایت اور اخلاقی قدرتوں کے التزام کی تاکید کرتی ہیں، مثلاً اخلاقی سرمایہ کاری Ethical Socially responsible investment اور سماجی ذمہ داری کی حامل سرمایہ کاری investment(SRI)

اس سلسلہ میں انسانی تاریخ کا مطالعہ بہت سبق آموز ہو گا مگر افسوس کہ ہم اس مقالہ میں اس کا حق نہیں ادا کر سکتے، البتہ دو باتیں نوٹ کرنا مفید ہو گا۔ تاریخ کا ایک سبق یہ ہے کہ اقتصادی ترقی بڑی حد تک وسیع پیمانہ پر مالیات کی فراہمی اور اعلیٰ کارکردگی والی مالی وساطت پر منحصر رہی ہے۔ تاریخ کے جن ادوار میں ایسا نہ ہو سکا ان ادوار میں اقتصادی ترقی ایک حد پر آ کر رک گئی۔ زرعی معاشرے اور اس کی قدرے ترقی یافتہ شکل، جاگیردارانہ معاشرے اس حقیقت پر شاہد ہیں۔

دوسرा سبق یہ ہے کہ غیر عادلانہ اور احسان سے عاری مالیاتی نظام پر مبنی اقتصادی ترقی بالآخر انسانیت کے لیے وبال بن گئی۔ پچھلے زمانوں کے تجارتی معاشرے اس پر گواہ ہیں۔ جن تجارتی معاشروں میں مالیات کی فراہمی زیادہ تر سودی قرضوں کی شکل میں رہی وہ اس سے کم عرصہ پنپ سکے جتنے عرصہ شرکت اور مضاربہ وغیرہ پر مبنی مالیات کے سہارے چلنے والے نظام قائم رہے، جیسا کہ بارہویں تا چودھویں صدی عیسوی میں بحر روم کے چاروں طرف بننے والوں کی درمیانی تجارت کا حال تھا۔ (۳)

اسلامی تاریخ میں مالیات کا نظام

ساتویں تا دسویں صدی عیسوی یعنی اسلامی تاریخ کی چار ابتدائی صدیوں میں انسانی میشہ زرعی، صنعتی اور تجارتی، مین داروں میں تقسیم کی جا سکتی ہے۔ ان داروں میں مصروف کاروبار افراد کو حسپ ضرورت مالیات کی فراہمی وہ لوگ کرتے تھے جن کے پاس اپنی ضرورت سے زیادہ دولت تھی اور وہ اس کے ذریعہ مزید دولت کامانا چاہتے تھے۔ تاریخ بتاتی ہے کہ ان لوگوں اور کاروباری افراد کے درمیان معاملہ درج ذیل بنیادوں پر عمل میں آتا تھا۔

سلم، یعنی زرعی پیداوار کی پیشگی خریداری۔

اصناع، یعنی صنعتی پیداوار کی پیشگی خریداری۔

قرض، یعنی کسی مدت کے لیے نقد رقم کی فراہمی۔

شرکت۔

مضاربہ۔

مزارعہ اور مساقات۔

اجارہ، یعنی بعض عوامل پیداوار [مثلاً زمین، باربرداری اور سینچائی میں کام آنے والے جانوروں] کے کرایہ پر دیے جانے کا رواج۔

ادھار، یعنی مطلوبہ چیزوں کی ادھار فراہمی۔

تجارتی کریٹٹ trade credit جو غالباً تمویل financing کی قدیم ترین شکلوں میں سے ہے۔

مذکورہ بالا ادھار اور تجارتی کریٹٹ میں فرق یہ ہے کہ موخر الذکر معاملہ سامان کے بڑے پیمانے پر بنانے والے یا تھوک فروش تاجریوں اور عام تاجریوں کے درمیان ہی معروف رہا ہے، جب کہ ادھار فراہمی صارفین اور کاروباری دونوں کو میسر رہی ہے۔ مطلوبہ چیزوں کی ادھار فراہمی کے بارے میں قابل ذکر بات یہ ہے کہ اس میں کوئی حرج نہیں سمجھا گیا کہ ادھار دام اس سے زیادہ ہوں جتنے نقدر کے عوض فروخت میں لیے جاتے ہوں۔ اس قدیم رواج پر نبی ﷺ سے کوئی نکیر نہیں مردی، بلکہ اس بات کو کہ آپ کی نظروں کے سامنے یہ طریقہ بلا روک نوک جاری رہا بجا طور پر آپ کی تصویب پر محمول کیا گیا ہے۔ بعض محققین کے خیال میں اس موقف کے طفیل سودی لین دین سے احتساب نے اسلامی مملکتوں میں تجارتی پھیلاؤ پر کوئی برا اثر نہیں ڈالا۔ ان کے نزدیک ادھار قیمت اور نقد دام کا درمیانی فرق اقتصادی اعتبار سے وہی کام کرتا ہے جو سود کرتا ہے یعنی: 'ادھار دینے والے کو اس سودے سے وابستہ خطر risk کا معاوضہ اور جتنے عرصہ وہ اپنے سرمایہ سے محروم رہا اس کی مثالی۔ (۲)

جیسا کہ اوپر اشارہ کیا گیا، سلم، اسٹھن، مضاربت وغیرہ کو بھی کریٹٹ پلانی کرنے کے طریقے قرار دیا جا سکتا ہے، کیوں کہ کریٹٹ کی اصطلاح صرف (سودی یا غیر سودی) قرض کے لیے مخصوص نہیں۔ علماء معاشیات اس کا اطلاق ان تمام طریقوں پر کرتے ہیں جن سے طلب گار صارف یا کاروباری کو مطلوبہ اجناس اور وسائل حاصل ہو سکیں، قطع نظر اس کے کہ یہ حصول کن شرائط پر ہوتا ہے۔

ان معاملات کے ساتھ ساتھ جuale، وکالہ، کفالہ، حوالہ، ولیعہ، امانہ، رہن، ابضاع وغیرہ معاملات بھی کام میں لائے جاتے رہے ہیں۔ یہاں ان معاملات یا عقود (contracts) کی تفصیلات میں جانا ضروری نہیں۔ مناسب کتابوں کی مدد سے انھیں بآسانی سمجھا جا سکتا ہے۔ ان ساری شکلوں میں یہ بات مشترک ہے کہ ان میں سے ایک یا متعدد معاملات کے ذریعہ، بالآخر، کاروباری فرد کو پیداواری

عمل کو تکمیل تک پہنچانے کے لیے درکار وسائل مل جاتے ہیں اس سے پہلے کہ وہ اپنی پیداوار کو فروخت کر کے ان وسائل کے دام ادا کر سکتے پر قادر ہو۔ جیسا کہ آگے ذکر کیا جائے گا، یعناء (عربوں) بھی عمل تمویل کی ایک شکل بن جاتی ہے۔ حدیث نبوی ﷺ میں یعنی العربون کی ممانعت اس بات کا ثبوت ہے کہ یہ معاملہ بھی قدیم سے راجح تھا۔ (۵)

نوٹ کرنے کی بات یہ ہے کہ یہ سب براہ راست مالیات کی شکلیں ہیں، البتہ وقت گزرنے کے ساتھ تاریخی مراجع المضارب یعارات [مضارب] پر مال حاصل کرنے والے کا اسی مال کو کسی اور کو مضارب پر فراہم کرنا] کا ذکر کرنے لگتے ہیں، جو بالواسطہ فائض کی ایک شکل ہے۔ ہمارے علم کی حد تک فقه کی کتابوں میں اس کا ذکر پہلی بار پانچویں صدی ہجری۔ گیارہویں صدی عیسوی میں آیا ہے۔ (۶)۔ البتہ ایک جزئی مسئلہ کے طور پر اس بات کا ذکر فقہی مراجع میں شروع ہی سے ملتا ہے کہ اگر صاحب سرمایہ اجازت دے تو مضارب اس کے دیے ہوئے سرمایہ کو کسی اور کو مضارب پر دے سکتا ہے۔ تحقیق طلب بات یہ ہے کہ ایک پیشہ یا مستقل بالذات کاروبار کے طور پر المضارب یعارات کا چلن کب عام ہوا۔ مذکورہ بالا دوسرے اسالیب تمویل، سلم، استھناع، مزارعت، وغیرہ کو حصہ ضرورت ایک ساتھ بھی اختیار کیا جاتا رہا ہو گا اور اس مرکب عمل کے نتیجہ میں مالی وساطت اور بالواسطہ تمویل کی نئی نئی شکلیں وجود میں آتی ہوں گی۔ امید ہے مزید تاریخی تحقیق سے صورت حال واضح ہو سکے گی۔

اب ہمیں یہ دیکھتا ہے کہ قرون اولیٰ میں راجح ان اسالیب تمویل اور اس خطر اور عدم تیقین risk and uncertainty کے درمیان کیا رشتہ ہیں جو پیداواری کاروبار کے ساتھ وابستہ ہیں۔ اس جائزہ کے بعد ہی ہم ان اصلاحات کو سمجھ سکیں گے جو اسلام نے ان اسالیب تمویل کی قبل اسلام راجح شکلؤں میں کی تھیں۔ واضح رہے کہ جہاں تک کسی اسلوب تمویل کی قدر و قیمت کا سوال ہے تو اس کے دو پہلو ہیں: کارکردگی efficiency اور انصاف پسندی fairness۔ اسلام نے قبل از اسلام جاری اسالیب تمویل میں جو اصلاحات کی ہیں ان کا منشاء انھی دونوں پہلوؤں سے بہتری پیدا کرنا تھا۔ البتہ اسلام نے عدل کو کارکردگی پر مقدم رکھا اور ضرورت پڑنے پر قیام عدل کی خاطر کارکردگی میں کسی قدر کی بھی گوارا کر لی۔

مذکورہ بالا اسالیب میں سب سے بڑی اصلاح جو اسلام نے نافذ کی وہ قرض کی صورت میں سود کی حرمت ہے۔ اس تحریم کی حکومتوں پر خاصا لثریچر موجود ہے۔ اس کی تکرار یا تکمیل کی بجائے ہم

صرف یہ یاد دلاتے ہوئے آگے بڑھیں گے کہ ظلم دور کر کے انصاف قائم کرنا اور بہتر کارکردگی کی بجا آوری، دونوں ہی مقصود تھے۔ (۷)

سلم کے بارے میں لازم کیا گیا کہ خریدی جانے والی جنس کی مقدار اور اس کی سپلائی کا وقت، دونوں معلوم اور متعین ہونے چاہیے۔ یہی بات اسٹھنائی میں بھی ضروری ہے۔ اصولی بات یہ ہے کہ، جہاں تک ممکن ہو معاملات میں عدم تعین اور جہالت (عدم علم) سے بچنا لازم ہے، کیونکہ اس سے جھگڑے پیدا ہوتے ہیں، بلکہ ایسی صورت حال بھی سامنے آسکتی ہے کہ معاملہ کا ہر فریق یہ سمجھے کہ اس پر ظلم ہوا ہے۔ اور چونکہ معاملہ کے دونوں فریقوں کے سامنے صورت حال واضح نہیں رہتی اس لیے وہ اطمینان سے معاملہ نہیں کر سکتے جس سے کارکردگی کم ہو سکتی ہے۔

شرکت کی مذکورہ بالاتمام شکلوں میں بھی اس بات کا اہتمام کیا گیا کہ حتی الامکان عدم تعین اور عدم علم سے بچا جائے۔ جب معاملات پوری معلومات کی بنیاد پر کیے جائیں اور دام، سامان، اس کے اوصاف وغیرہ ضروری باتیں صاف طور پر متعین ہوں تو لوگ جی لگا کر کام کرتے ہیں اور کسی کو یہ خیال نہیں آتا کہ اس کی حق تلفی ہو رہی ہے۔ بالفاظ دیگر، معاملات میں ابہام کارکردگی پر برداشت ڈالتا ہے اور دل میں یہ شبہ پیدا کرتا ہے کہ کہیں مجھ پر ظلم تو نہیں کیا جا رہا ہے۔ چنانچہ شرکت اور مضاربت میں یہ بات معلوم ہونا ضروری ہے کہ کس کی ملکیت کتنی ہے اور صاف طے ہونا چاہئے کہ مشترکہ ملکیت میں واقع ہونے والا اضافہ شرکاء کے درمیان کس نسبت سے تقسیم پائے گا۔ کہ کے تجارتی ماحول میں تو شرکت اور مضاربت کی اہمیت زیادہ تھی مگر مدینہ میں زراعت کے بھی موقع تھے چنانچہ مزارعہ اور مساقات کا بھی بڑا چلن تھا۔ نبی کریم ﷺ سے متعدد حدیثیں مردی ہیں جن کا منشاء مضاربت، مزارعہ اور مساقات کو ابہام، جہالت اور عدم تعین سے پاک رکھنا اور منصفانہ بنیادوں پر استوار کرنا تھا۔ اس مقالہ میں ان تفصیلات میں جانا ضروری نہیں، ان کا مطالعہ مناسب کتابوں کی مدد سے آسانی ممکن ہے۔ البتہ یہ حقیقت ہمیشہ سامنے نہیں چاہئے کہ اس بات کی گارنی نا ممکن ہے کہ کسی مخصوص طریقے تمویل کو کبھی بھی استعمال اور ظلم کے لیے نہیں استعمال کیا جاسکے گا۔ نبی کریم ﷺ نے خریدار کی مجبوری اور شدت احتیاج سے بیجا فائدہ اٹھانے سے منع کیا ہے (۸)۔ آپ نے نیت کی پاکی اور ارادہ نیک ہونے کو صحیح اسلامی طریقہ کی بنیاد قرار دیا ہے (۹)۔ اب اگر کوئی شاطر ان تمام حدود کو پھلاگ کر غیر عادلانہ طریقے اختیار کرے تو حکومت کی مداخلت اور قانونی ضابطہ بندی ضروری ہو جائے گی۔ چنانچہ اسلامی تاریخ میں غیر عادلانہ شرائط پر شرکت، مضاربت، مزارعہ، سلم، اسٹھنائی، اجرہ وغیرہ عقود کی ضابطہ بندی اور حکومتی گرانی کی متعدد مثالیں ملتی ہیں (۱۰)۔

کرایہ پر دینے کا رواج بار بارداری کے جانوروں، رہائشی مکانات اور بعض حالات میں زمین کے سلسلہ میں تھا۔ زرعی اغراض کے لیے معینہ کرایہ پر زمین دینے کا معاملہ مختلف فیہ ہے۔ مگر جہاں کرایہ پر دینا جائز ہے وہاں کرائے اور مدت کے بارے میں بات صاف ہونی چاہئے۔ جن محققین کے نزدیک نبی ﷺ نے معینہ کرائے پر کھیتی کے لیے زمین دینے لینے سے منع کیا ہے ان کے نزدیک اس کی وجہ یہ ہے کہ اگر کسی وجہ سے، مثلاً بارش نہ ہونے کے سبب، پیداوار نہ ہو تو زمین کا کرایہ لینا ظلم ہو گا (کیونکہ زمین خود سے کچھ نہیں پیدا کرتی)۔ مزید برآں کاشت کار پیداوار نہ ہونے کی حالت میں بھی کرایہ ادا کرنے کی ذمہ داری کے سبب زمین کے استعمال سے احتراز کریں گے جس کا اثر کارکردگی پر پڑے گا۔ اس مقالہ میں ہماری نظر اس بات پر ہے کہ تمویل کے دوسرا سے اسالیب کی طرح کرائے پر عوامل پیداوار کی فراہمی کو جن ضوابط کا پابند بنایا گیا ہے ان کا ہدف بھی عدل کا قیام اور کارکردگی میں اضافہ ہے۔

پیدا آور کاروبار کی تنظیم میں خام مال یا عوامل پیداوار کو ادھار لینے میں اس بات کا لحاظ ضروری سمجھا گیا کہ دام اور اس کی ادا یعنی کا وقت صاف طور پر طے ہو۔ تجارتی ادھار، جس کا رواج تھوک فروشوں اور خردہ فروشوں کے درمیان رہا ہے، اس میں بھی یہی شرط ہے۔ رہی یہ بات کہ یہ دام کتنا ہو تو اسے طفین کی رضامندی پر مختص قرار دیا گیا ہے۔

مالیات کے اس وقت مردجہ طریقوں میں اسلامی اصلاحات میں اس بات کا بھی اہتمام ہے کہ غرر سے بچا جائے۔ غرر وہ خطر risk ہے جو معلومات کی کمی یا ماحول پر قابو نہ ہونے کے سبب درپیش ہو۔ معلومات کا یہ نقص یا فقدان زیر معاملہ چیز کی نوعیت، مقدار، قیمت، ادا یعنی کے وقت مال کی فراہمی کے وقت، وغیرہ سے متعلق ہو سکتا ہے۔ اس نقص یا فقدان کی وجہ سے فریقین میں سے کسی کے حق میں خسارہ کا اختلال بڑھ جاتا ہے۔ ایسی صورت میں کوئی معاملہ کرنا اکثر اوقات کسی فریق معاملہ کے ساتھ ظلم پر منتج ہوتا ہے۔ چوں کہ زیادہ تر معاشی معاملات کی پشت پر مستقبل کے بارے میں اندازے ہوتے ہیں لہذا کچھ نہ کچھ غرر اکثر موجود رہتا ہے۔ اگر وہ تھوڑا ہو اور اس خطر انگلیزی کے نتیجہ میں رونما ہونے والا نقصان (یا نفع) بھی تھوڑا ہو تو اس کو نظر انداز کیا جا سکتا ہے۔ مگر غرر کثیر کی صورت میں معاملہ کرنے کی اجازت نہیں۔ اس اصول کا تعلق اس غرر سے ہے جو حقیقی اشیاء اور خدمات کے لین دین سے اس طرح چپکا ہوا ہو کہ اس سے مفرغ نہ ہو۔ رہا غرر محض، یا خالص غرر جس کا کسی حقیقی لین دین سے کوئی تعلق نہ ہو بلکہ اسے اس لیے وجود میں لا یا گیا ہو کہ اس پر بازی

لگائی جائے تو وہ جو اے جسے حرام کیا گیا ہے۔ جو، قمار یا قرآنی اصطلاح میں میسر کوئی پیدا اوری عمل نہیں۔ بالفاظ دیگر وہ ایک zero sum game ہے جو صرف ادھر کی دولت ادھر کرتا ہے، دولت میں کوئی اضافہ نہیں کرتا۔

ان اصلاحات اور ضابطہ بندیوں کے پہلو بہ پہلو اسلامی اصلاحات کا ایک بڑا ہدف یہ رہا ہے کہ انسانوں کے مجموعی مصالح کا تحفظ کیا جائے۔ اجتماعی مفاد کے فروغ کو انفرادی مفادات کی ترویج پر مقدم رکھا جائے۔ چنانچہ اسلام نے بعض حالات میں تاجریوں کو ایسے اقدامات سے بھی روک دیا جن کی انہیں عام طور پر اجازت تھی۔ تلقی جلب، یعنی آبادی سے باہر جا کر (بیشتر زرعی) سامان تجارت لے کر آنے والوں سے معاملہ کرنے کی کوشش کی ممانعت اور اشیاء خوردنی کی ذخیرہ اندازی، یعنی احکام، کی حرمت اس کی نمایاں مثالیں ہیں۔ (۱۱) مالیات کے میدان میں اس کی ایک مثال قرض اور بیع دونوں عقود کو ایک عقد میں جمع کرنے کی ممانعت ہے [.....ان رسول اللہ ﷺ قال: لا يحل سلفٌ و بيع] (ترمذی: سنن، بیوی، ۹۱۔ باب ماجاء فی کراہیٰ بیع ما لیس عندک۔ حدیث نمبر ۳۳۲۱)

جبیسا کہ اوپر اشارہ کیا گیا، عدل کے پہلو بہ پہلو احسان بھی اسلامی نظامِ حیات کا جزو ہے۔ انسانی زندگی کا توازن صرف عدل و انصاف پر قائم نہیں رہ سکتا کیوں کہ انسانی سماج میں کچھ کمزور و لاچار بھی ہوتے ہیں جن کے پاس دینے کے لیے کچھ نہیں ہوتا، پھر بھی وہ کچھ پانے کا احتقاد رکھتے ہیں۔ مزید برا آں ہمارا ماحول جس وسیع الاطراف عدم تیقین کا شکار رہتا ہے (مثلاً: موسم کی تبدیلیاں، ذوقِ انسانی کا تلاؤن، نئی تکنیکی دریافتیں اور سیاسی اتحل پتھل، وغیرہ، جن کی نہ کسی پر ذمہ داری ڈالی جاسکتی نہ کوئی ان پر قابو پا سکتا) ان کے عاقب سے اجتماعی طور پر عہدہ برا ہونے کے لیے عدل کے ساتھ احسان کی آمیزش ضروری ہے۔ مالیات سے متعلق اسلامی ضوابط میں اس کی ایک مثال قرآنِ کریم کی یہ آیت ہے:

وَإِن كَانَ ذُو عَسْرَةٍ فَنَظِرْهُ إِلَيْهِ مِيسَرٌ فَوَانْ تَصَدَّقُوا خَيْرٌ لَكُمْ إِنْ كُنْتُمْ تَعْلَمُونَ۔ (سورۃ
بقرہ: ۲۸۰).

ترجمہ: تمہارا قرض دار تک دست ہو تو ہاتھ کھلنے تک اسے مهلت دو اور جو صدقہ کر دو تو یہ تمہارے لیے زیادہ بہتر ہے اگر تم سمجھو۔

یہ اسلامی نظامِ مالیات اور سرمایہ دارانہ نظامِ مالیات کے درمیان ایک بڑا فرق ہے۔ سرمایہ دارانہ نظامِ احسان کو تمام تر افراد کی صوابید پر چھوڑ دیتا ہے، جب کہ اسلام انفرادی اور اجتماعی دونوں سطح پر

اسے اپنے نظام کا جزءِ لائیک قرار دیتا ہے۔ مذکورہ بالا آئیت کریمہ میں قرض رقم معاف کر دینے کو قرض خواہ کی صوابدید پر چھوڑا گیا ہے مگر متوضہ کی تجھ دستی کی صورت میں اسے قرض رقم کی ادائیگی کے لیے مزید مهلت دینے کا حکم دیا گیا ہے جو کہ بذریعہ عدالت قابل نفاذ ہے۔

یہ تھا ہمارا مختصر سا جائزہ اسلامی تاریخ کے ابتدائی دور میں فناں کی فراہمی کے مروجہ طریقوں کا اور اس بات کا کہ کس طرح اسلامی اصلاحات نے انھیں غیر منصفانہ اور کارکردگی کم کرنے والی باتوں سے پاک کیا، اور حسب ضرورت احسان کی آمیزش سے سنوار کر ایک مکارِ اخلاق سے آراستہ انسانی معاشرہ کے لائق بنایا۔ ہم نے دیکھا کہ ایسا کرنے کے لیے معاملات کو دھوکہ، فریب اور حتی الامکان، عدم معلومات اور عدم تعین سے پاک کرنا ناگزیر سمجھا گیا۔ معاملات کے جواز کے لیے صرف فریقین کی رضامندی پر اکتفاء نہ کرتے ہوئے انھیں اجتماعی مصالح کی کسوٹی پر پکھا گیا نیز اعلیٰ اخلاق سے مرضع کرنے کی کوشش کی گئی۔ اگر کسی معاملہ کا تعلق صرف چند افراد سے نہیں بلکہ پورے سماج کے مفادات سے ہو تو اسے پیلک پالیسی کا مسئلہ قرار دیتے ہوئے اس سے متوقع نفع نقصان یا مصالح اور مفاسد کے موازنہ کو اس کی اجازت دینے یا اس سے منع کرنے کا معیار بنایا گیا، جیسا کہ اختار اور تلقی جلب کی مثالوں سے واضح ہے۔

فناں کی فراہمی کے پیچیدہ طریقوں کا رواج اور ان کی ضابطہ بندی:

معیشت کے پھیلواؤ اور ترقی کے ساتھ اسلامی سماج میں کچھ ایسے طریقے بھی رائج ہوئے جن کے عام چلن کا عہد نبوت میں ذکر نہیں ملتا۔ ان میں سے بعض درج ذیل ہیں (۱۲)

سفرج، صیرفہ اور جبڑہ، بیغانہ، جس کا ذکر عہد رسالت میں ملتا ہے، اس کا جائزہ بھی مذکورہ بالا طریقوں کے ساتھ لیا جائے گا۔

ان طریقوں کے اوصاف اور معاشی عمل function الگ الگ ہیں مگر ہمارے موضوع کی مناسبت سے ایک قدر مشترک یہ بھی ہے کہ ان کے ذریعہ کاروبار چلانے کے لیے مال حاصل یا فراہم کیا جا سکتا ہے۔ تاریخی طور پر ان کی اہمیت یہ ہے کہ اسلامی علاقوں میں ان طریقوں کے رواج نے وہی کام کیا جس کے اٹلی اور دوسرے یورپیں ممالک میں رواج کو بینکنگ کا آغاز قرار دیا جاتا ہے۔

سفرجتہ

سفرجتہ ایک طرح کی ہندی کا نام ہے۔ مثال کے طور پر زید کا مال شہر الف میں ہے جس سے وہ شہر ب. میں کام لینا چاہتا ہے۔ عمر کے پاس شہر ب. میں (ای جنس کا) مال موجود ہے۔ زید اپنا مال عمر کو دیتا ہے جو اسے ایک تحریر دیتا ہے جسے شہر ب. میں عمر کے آدمی کے سامنے پیش کرنے پر اسے مال مل جائے گا۔ (۱۳) زید کو جو سہولت ملی اس کے ماموا عمر کو اس مدت کے لیے جو مال کے لئے اور ادائیگی کے درمیان گزرتی ہے (جو قدیم زمانہ میں خاصی لمبی بھی ہو سکتی تھی)، اتنا مال (اپنی ذمہ داری پر) نفع آور کاروبار کے لیے میر آگیا۔ بالفاظ دیگر جو سفتہ جاری کرنے کا کاروبار کرتا ہے وہ ہماری فناں کی فراہمی کا کاروبار بھی کر سکتا ہے۔ جیسا کہ آگے بتایا جائے گا، صراف، جن کا اصل کام صرف، یعنی ایک سکہ لے کر دوسرا سکہ دینا تھا، سفتہ بھی جاری کرنے لگے۔ اس طرح صیرفی اور سفتہ جاری کرنے والے چھوٹے موٹے بینکر بن کر ابھرے۔

بعض العربون

بر صغیر میں یہ معاملہ 'بیغانہ' کے نام سے جانا جاتا ہے۔ خریدار مطلوبہ مال کی خریداری کمل کر لینے کی بجائے اس کی طے شدہ قیمت کا ایک چھوٹا سا حصہ صاحب مال کو دے دیتا ہے اور دونوں کے ماہین ایک معین مدت طے پا جاتی ہے۔ اگر وقت مقررہ کے اندر خریدار باقی دام دے کر معاملہ کمل کر لیتا ہے تو فہما، ورنہ معاملہ منسوخ کرنے کی صورت میں خریدار کی دی ہوئی رقم صاحب مال رکھ لیتا ہے۔ اگرچہ اس کے بارے میں ایک حدیث روایت کی گئی ہے مگر اسے ضعیف قرار دیا گیا ہے۔ (۱۴) عربون کا تعلق فناں سے یوں بتا ہے کہ وسیع پیانہ پر بیغانہ لے کر امثالوں کی فروخت کرنے والے کاروباری کے پاس جو مال اس طرح اکٹھا ہوتا ہے اسے کاروبار میں لگایا جا سکتا ہے جب کہ امثالے ابھی اسی کی ملکیت میں ہوں۔ نیز اگر بیغانہ دے کر حاصل ہونے والے حق خریداری کو دوسرا کو منتقل کیا جائے تو ایک نیا بازار بھی کھل جاتا ہے۔

صیرفہ اور جھبڑہ

صرف کا اطلاق ایک قسم کے نقد، مثلاً دراهم، کے دوسرے نقد، مثلاً دینار سے مبادلہ پر ہوتا ہے۔ اس کا ذکر حدیث میں آیا ہے، مگر صیرفہ سے مراد ہرے پیانہ پر کئے جانے والے اس کاروبار سے ہے جو مختلف نقدوں کی ایک مقدار رکھ کر مبادلہ نقود چاہئے والوں کو ان کا مطلوبہ نقد فراہم کرتا

ہے اور اس عمل کے ذریعہ نفع کرتا ہے۔ اس کاروبار کا ذکر اسلامی مأخذ میں بعد کی تاریخوں میں تو ملتا ہے مگر عہد نبوت میں مکہ، مدینہ میں یہ کاروبار عام ہو، اس کا کوئی دستاویزی ثبوت اس وقت میرے سامنے نہیں ہے، اگرچہ قیاس یہی ہے کہ ایسا ہوتا رہا ہو گا۔

صیرفہ کا تعلق فناں سے بالواسطہ ہے۔ صیرفی کے پاس مختلف نقود کی موجودگی اس کا امکان پیدا کرتی ہے کہ وہ طلب گاروں کو قرض دے سکے، یا کسی اور بنیاد پر ان کو فناں فراہم کر سکے۔ نقدوں کے مقابلہ میں اگر صیرفی گاہک کو نقد فراہم کر دے گر اس کے عوض جو نقد اسے ملتا تھا اسے ایک مدت کے بعد لینا طے کرے تو یہ بھی قرض ہوا اور فناں کی تعریف اس پر پوری اترتی ہے۔ یہ بھی ممکن ہو جاتا ہے کہ نقد دے کر اس کے بدله دوسرا نقد ایک مدت کے بعد طلب کیا جائے اور اس درمیانی مدت میں صیرفی اس رقم کو کاروبار میں لگا دے۔ تاریخی اعتبار سے بہک کاری کی شروعات میں صیرفہ کا بڑا دخل رہا ہے۔ اسلامی تاریخ میں اگرچہ جہبندہ اور صیرفہ کے کاروبار ایک دوسرے سے ملے جلنے نظر آتے ہیں مگر ایک کا وجود دوسرے کے بغیر بھی ممکن ہے۔ اسلامی تاریخ میں جہبندہ کا ذکر عباسی دور میں ملتا ہے۔ اس کاروبار کی اہمیت اتنی بڑی کہ ۹۱۳ء (۳۰۰ھ) میں خلیفہ نے اس کے لیے ایک الگ دفتر، دیوان الجہبندہ، کھول دیا۔ (۱۵) رفتہ رفتہ سفتحہ جاری کرنے کا کام بھی جس کی شروعات صرافوں نے کی تھی، جہبندہ کے ہاتھ میں آگیا۔ سفتح (جمع سفتح) کو صکوک (جمع صک) کے نام سے بھی جانا جاتا تھا۔

جیسا کہ اوپر بیان کیا جا چکا ہے، مالی معاملات، بالخصوص تمویل کے قدمیں سے راجح طریقوں میں اسلامی اصلاحات کا مرکز توجہ دے رہا ہے: اولاً عدل و انصاف (جس میں حب ضرورت احسان کی آمیزش ہو) اور ثانیاً کارکردگی۔ مذکورہ بالا نسبتہ پچیدہ طریقوں کی ضابطہ بندی عہد نبوت کے بعد عمل میں آئی، مگر ان ضابطوں میں بھی یہی روح کار فرما نظر آتی ہے۔ صرف، یعنی نقد کے نقد سے تبادلہ کے بارے میں مروی احادیث کا فوکس اس معاملہ کو اس ربا سے پاک رکھنا ہے جسے اللہ تعالیٰ نے حرام کیا ہے۔ محققین بتاتے ہیں کہ صرف سے متعلق یہی ضوابط بہتر کارکردگی کے بھی ضامن ہیں (۱۶)۔ عام لین دین کو جن خرایبوں سے دور رکھنے کا اہتمام کیا گیا ہے: ربا، قمار، غنیمہ، اکراه، بیع المضطر، اختکار، بخشش [دام بیٹھانے کے لیے (نیلام کے وقت) جھوٹی بولی بولنا]، غش [دھوکہ]، تدليس [جھوٹی توصیف]، غرر، جھل مفہومی الی الزراع، یعنی معلومات کی ایسی کمی جو جھگڑا پیدا کر سکتی ہو، اور ضرر و ضرار (دانستہ نقصان پہنچانا)، ان سے دوسرے بازاروں کی طرح بازار تمویل کو بھی پاک رکھا گیا ہے، کیوں کہ انصاف اور اعلیٰ کارکردگی کے لیے ایسا کرنا ضروری تھا۔ ساتھ ہی فناں کے لین دین کو بعض

اضافی ضوابط کا بھی پابند بنایا گیا ہے۔ چنانچہ ایک ہی نقد کا (مثلاً سونے کا سونے سے، یا ڈالر کا ڈالر سے) مبادلہ برابر مقدار میں دست بدست ہونا چاہیے۔ نقد مختلف ہوں (مثلاً سونے کا چاندی سے یا ڈالر کا پاؤنڈ سے) تو مقداریں مختلف ہو سکتی ہیں مگر مبادلہ دست بدست ہونا چاہئے۔ یہ ضوابط احادیث سے ثابت ہیں۔ ہمارے نزدیک یہ اضافی ضوابط اس لیے آئے کہ فناش کے بازار میں معلومات اس سے زیادہ ناقص ہوتی ہیں جتنی ناقص کہ وہ اشیاء کے بازار میں ہوتی ہیں۔ اس کے نتیجے میں اس بازار میں عدم تيقن اس سے زیادہ ہوتی ہے جتنی اشیاء کے بازار میں ہوا کرتی ہے۔ ناقص معلومات اور عدم تيقن دونوں مل کر وہ کیفیت پیدا کرتے ہیں جسے غر کا نام دیا گیا ہے۔ البتہ جو بات غر کو جہل سے ممتاز کرتی ہے وہ بے قابو ہونا lack of control ہے، یعنی جس معاملہ میں فریقین یا ان میں سے کسی ایک کو اس چیز پر قابو نہ ہو جس کا دینا اس کے ذمہ ہے (بینچے والے کا اس چیز پر قابو نہ ہو جسے وہ فروخت کر رہا ہے اور یا خریدار کو اس چیز یا رقم پر قابو نہ ہو جو عوض کے طور پر دینا ہے) اسے غر سے ملوث قرار دیا گیا ہے۔ اگر یہ غر قابلِ ازالہ نہ ہو تو اگر تھوڑا ہو تو معاملہ کیا جاسکتا ہے، زیادہ ہو تو معاملہ منوع قرار پاتا ہے۔ ظاہر ہے کہ بات پیچیدہ ہے، فتنے میں اس پر خاصی بحثیں ملتی ہیں اور اس ضابط کی عملی تطبیق میں اختلاف رہتا ہے، جیسا کہ ہم اوپر بتا چکے ہیں۔ مالیاتی لین دین کے اسلامی ضوابط عدل و انصاف کو ہدف بناتے ہیں۔ اگرچہ یہی ضوابط اعلیٰ کارکردگی کے بھی خامن ہیں لیکن بعض حالات میں عدل قائم رکھنے کی خاطر کارکردگی میں ممکنہ کمی کو بھی گوارا رکھا گیا ہے۔ (۷۴)

اس ضمن میں ان معاملات کا ذکر بھی ضروری ہے جو مالیاتی لین دین کے ساتھ مخصوص نہیں مگر ان سے ربط رکھتے ہیں اور مذکورہ بالا طریقوں کے ساتھ مل کر کام کرتے ہیں، جن میں سے بعض کا اوپر ذکر کیا جا چکا ہے۔ حوالہ، کفالہ، صمان، وعدہ، وغیرہ اسی قبیل کے عقود ہیں۔ ان کا استعمال غیرمالي امور میں بھی ہوتا رہتا ہے اور یہ سب قدیم سے رائج ہیں۔ کوئی وجہ نہیں کہ ان کو مذکورہ بالا مالی معاملات کے ساتھ ملا کر نہ استعمال کیا جاتا رہا ہو۔ ایسی صورتوں میں بھی اس بات کا اہتمام ضروری تھا کہ معاملات کو ان خرایبوں سے، حتیٰ الامکان پاک رکھا جائے جو ظلم پر منجع ہوتے ہوں اور کارکردگی میں کمی کا سبب بننے ہیں۔ چنانچہ اس سلسلہ میں چند ضابطے اور نافذ کئے گئے: ایک معاملہ کے اندر دو معاملے (بینچین فی بین) نہ ہوں، بین (خرید و فروخت) کے ساتھ شرط نہ لگی ہو، قیمت اور جس چیز کی قیمت دی جا رہی ہے دونوں نہ مؤخر ہوں (بین الکالی بالکالی)، وغیرہ۔ اکثر صورتوں میں ان منوع معاملات کے ظلم اور کارکردگی میں کمی لانے کی وجہ یہ ہوتی ہے کہ ان سے عدم تعین

یا عدم علم میں اضافہ ہوتا ہے (جس سے جھگڑے پیدا ہو سکتے ہیں)، غرر بڑھتا ہے، غبن کا امکان بڑھتا ہے، وغیرہ۔ چنانچہ فقہاء نے لین دین کی منوعہ صورتوں (البیوں المنهی عنہا) پر گفتگو میں ان امور کی نشاندہی کی ہے۔ (۱۸) ان تفصیلات کے آج مطالعہ کی بڑی اہمیت یہ ہے کہ جو معاملات الگ الگ بالکل ٹھیک اور شبہ سے بالا نظر آتے ہیں، یا انھی معاملات کو ایک ساتھ ملانے سے بسا اوقات اس لیے منع کر دیا جاتا ہے کہ وہ ربا کا ذریعہ بننے نظر آتے ہیں، یا ایسے غرر پر منع ہو جاتے ہیں جن سے بچا جاسکتا ہو، یا غبن یا کسی اور طرح کے ظلم پر منع ہو سکتے ہوں۔ یہ بھی وارد ہے کہ عقود کے جواز میں کوئی شہہ نہ ہو لیکن (غالباً حالات میں تبدیلی کی وجہ سے) نتیجہ مصالح کی میزان پر پورا نہ اترے۔ ظاہر ہے کہ زمان و مکان کی تبدیلی کے ساتھ معاملات کی شکلیں بدلتی رہتی ہیں لیکن یہ اصول ہمیشہ سامنے رکھنا ہو گا کہ عام حالات میں، یا الگ الگ کئے جانے کی صورت میں، جو معاملات درست ہوں وہ بھی اس صورت میں قابل قبول نہیں رہ جاتے جب ان کے نتیجے میں عدل و انصاف کی خلاف ورزی ہو رہی ہو، ظلم اور حق تلفی کا اندیشہ ہو اور مقاصدِ شریعت صراحتہ محروم ہو رہے ہوں۔ چونکہ ان چیزوں کے ناپنے کے کوئی معروضی (objective) بیانے ممکن نہیں اس لیے ان کے بارہ میں فقہاء کے درمیان کافی اختلاف پایا جاتا ہے، اس قسم کے اختلافات سے عہدہ برآ ہونے کے باہر میں ہم پہلے گفتگو کر چکے ہیں (۱۹)۔ اس گفتگو کا ایک نتیجہ یہ تھا کہ اس طرح کے مسائل میں بالآخر فیصلہ کا مدار مصالح پر ہوتا ہے۔ اس کا اندازہ لگانا ہو گا کہ کسی معاملہ کے رواج سے کیا افرادی اور اجتماعی مصالح وابستہ ہیں۔ اگر ساتھ ہی کچھ مفاسد بھی نمودار ہونے والے ہوں تو ان کا اندازہ کر کے متوقع منافع سے موازنہ کرنا ہو گا، اگر منافع کا پلہ بھاری ہو تو معاملہ کی اجازت دی جا سکتی ہے ورنہ نہیں۔ ہم نے یہ بھی واضح کیا تھا کہ ان مصالح اور مفاسد کی تشخیص اور ان کا اندازہ کرنے میں علم معاشیات کے علاوہ دوسرے عقلی اور تجربی علوم کا کام پڑے گا، نیز معاشیات میں جزوی (macro) کے ساتھ کلی (micro) تجربی درکار ہو گا۔ واقعہ یہ ہے کہ کسی زمانہ میں کسی ملک میں کسی مالیاتی معاملہ کا عدل و انصاف یا ظلم و حق تلفی سے کیا تعلق ہے، اس کا کارکردگی اور پیدا آوری productivity پر کیا اثر پڑتا ہے اور وہ مصالح عامہ نیز مقاصدِ شریعت سے کس تدریم آ ہنگ ہے، یہ بات گہرے تجربیاتی مطالعہ اور وسیع تجربی، میدانی، جانچ کے بعد ہی طے کی جاسکتی ہے۔

اسلامی تمویل کے باب میں نئے روحانیات

اب تک ہم نے مالیات کے میدان میں جن اسلامی اصلاحات کا ذکر کیا ہے وہ اسلامی تاریخ کی ابتدائی چار صدیوں میں کی جا چکی تھیں۔ اب ہم چودھویں صدی ہجری، بیسویں صدی عیسوی،

کی آخری چند دہائیوں میں تمویل کے شرعی اسالیب کی ملاش اور بازارِ مالیات کی اسلامی تنظیم کے بعض نتائج کا قدرے تفصیل سے مطالعہ کریں گے۔ بڑا اچھا ہوتا اگر اس کے پس منظر میں ہم درمیانی برسوں، یعنی پانچویں تا چودھویں صدی ہجری کے دوران اسلامی مالیات کے ارتقاء کا مطالعہ کر سکتے۔ یہ ایک ہزار برس اس لیے اہم ہیں کہ چودھویں صدی ہجری کی آخری دہائیوں میں تمویل کے شرعی اسالیب اور بازارِ مالیات کی اسلامی تنظیم جدید کی طرف جو توجہ ہوئی اور اس کے جن نتائج کا ہمیں اس مقالہ میں قدرے تفصیل سے مطالعہ کرنا ہے، ان کے اور اس سے پہلے کی پوری اسلامی تاریخ کے ارتقاء کو ایک تسلیل میں دیکھا جا سکے۔ مگر افسوس یہ ہے کہ پچھلے ہزار برسوں کے بارے میں جو تاریخی مواد موجود بھی ہے اس کی خاطر خواہ تحقیق و تدقیق نہیں انجام پاسکی ہے۔ قلب اسلام میں خلافت عثمانیہ، مشرق میں اسلامی ہندوستان، بالخصوص مغل دور کے وثائق اور مغرب اقصیٰ کے نوازل اور فتحی لشپر میں جو خزانے دفن ہیں ان کا جائزہ یہ بتا سکتا ہے کہ (بوجود باب اجتہاد بند ہونے کے) بدلتے ہوئے حالات میں تمویل کے اسالیب میں کیا ارتقاء ہوا۔

یہ مختصر مقالہ اس بات کا متحمل نہیں کہ گزشتہ ہزار برسوں میں دنیا میں جو تبدیلیاں نمودار ہوئیں، ان کا مالیات کی رسد اور طلب اور اسالیب تمویل پر جو اثر پڑا ان کا جائزہ لیا جائے۔ اختصار کے ساتھ یہ نوٹ کیا جا سکتا ہے کہ ملکی، علاقائی اور مین الاقوای تجارت میں غیر معمولی پھیلاؤ آیا تھا۔ شرق اوسط کے پس منظر میں اس تجارتی پھیلاؤ کی ریڑھ کی ہڈی ہندوستان کے ساتھ تجارت کو (جسے مورخین انڈیا ٹریڈ کے نام سے یاد کرتے ہیں، جب کہ انڈیا سے ان کی مراد موجودہ پاکستان، بنگلہ دیش اور برصغیر پورا برصغیر ہوتا ہے) قرار دیا جاتا ہے جو براہمی ساترا تک پھیلی ہوئی تھی (۲۰)۔ خود یہ تجارت بحیرہ روم کی تجارت سے مربوط تھی۔ اس تجارتی عمل کا انحراف شرکتوں کے ایک وسیع الاطراف نظام پر تھا (۲۱)۔ بینکنگ کے کاروبار میں مسلمان بھی تھے، چنانچہ یونیورسیٹی میں بینکنگ انہی کے ہاتھوں میں تھی (۲۲)۔ پانچویں اور چھٹی ہجری صدیوں کے لگ بھگ صک اور سفجت جیسے مالیاتی تمریکات کا چلن بڑھا۔ ان کے مقابلہ کی ضرورت بڑھی جس کی اجازت مختلف فقهاء نے مختلف شرطوں کے ساتھ دی۔

بعد کی صدیوں میں دو نئے اسالیب تمویل نمودار ہوئے: بیع الوفا اور وقف الخود۔ اول الذکر میں کسی چیز کی فروخت اس شرط پر عمل میں لائی جاتی تھی کہ جب فروخت کننہ اس چیز کو واپس کرے تو اسے اپنے دیئے ہوئے دام واپس مل جائیں۔ ایک رہائشی مکان جو سال بھر خریدار کے پاس رہے اس سے کرایہ کی آمدنی ہوتی رہ سکتی تھی۔ سال بھر بعد اسے دی ہوئی رقم واپس مل جاتی اور

مکان اپنے مالک کو واپس چلا جاتا۔ اس طور پر مال کار سال بھر کے لیے دی ہوئی رقم کے بالقابل اضافی آمدی ہوئی جیسا کہ سودی قرض دینے کی صورت میں ہوتا چلا آیا تھا، جسے اسلام نے حرام قرار دے کر روک دیا۔ چنانچہ اکثر فقهاء نے بیع الوفا کو ناجائز قرار دیا مگر کچھ نے اس کے جواز کا فتویٰ دیا۔ (۲۳) عثمانی دور کے مجلہ عدیہ میں ذکر سے معلوم ہوتا ہے کہ اخباروں، انسویں صدی عیسوی میں اس کا خاصاً رواج تھا۔

کسی کا ریخیر کے لیے نقدر قم وقف کرنے والے چاہتے تھے کہ اصل سرمایہ محفوظ رہے اور اس کی سرمایہ کاری سے حاصل ہونے والا منافع کا ریخیر پر خرچ کیا جائے۔ اس غرض سے انہوں نے شرط عائد کی کہ سرمائے کو ایک معین فی صد نفع پر مضاربہ پر دیا جائے۔ بعض فقهاء نے وقف کے فلاحت مقاصد کے پیش نظر اس کے اصل سرمایہ کو تحفظ دینے کے خیال سے اس کو جائز قرار دیا۔ ایسا معلوم ہوتا ہے کہ بعد میں انہی فتوؤں کے حوالے سے وقف القوود کا چلن تجارتی اغراض کے لیے بھی قابل قبول ہو گیا۔ (۲۴) بیع الوفا اور بیع القوود دونوں کا رواج زیادہ تر ترکی میں ہوا۔ دوسرے اسلامی علاقوں میں ان کے عام رواج کا کوئی ثبوت نہیں ملا۔

اس مقالہ میں ہمیں تمویل کے ان دونوں طریقوں کے بارے میں فتحی اختلافات سے بحث نہیں، صرف یہ نوٹ کرنا ہے کہ بعض ضروریات کے تحت اسی تمویل کو روا رکھا گیا جس سے ایک معین فی صد شرح پر نفع مل سکے۔ اس کے پہلو بہ پہلو پہلے سے جاری دوسرے طریقہ تمویل بھی راجح رہے۔

تجارت، خاص طور پر بحری تجارت اور مین الاقوای لین دین میں اضافہ کے ساتھ خطر کا سامنا کرنے کے لیے نئے طریقے اختیار کئے جانے لگے۔ ان میں سے اکثر طریقے باہمی تعاون پر مبنی تھے (۲۵)۔ چودھویں اور سترہویں عیسوی صدیوں کے درمیان ملابار کے ساحل پر واقع بندرگاہوں اور ساحل چین کے بعض مقامات کے مابین ایک صوفی گروہ نے بحری تجارت کے درمیان تعاون باہمی پر مبنی انشورنس کا نظام اختیار کر رکھا تھا (۲۶)۔ تیرہویں صدی ہجری کے فقیہ، ابن عابدین شامی، نے انشورنس پر کلام کیا ہے (۲۷)۔ ہم اس کا ذکر اس لیے کر رہے ہیں کہ اس خطر اور عدم تيقن سے بھری دنیا میں انشورنس اور فناں کو ایک دوسرے سے الگ نہیں کیا جا سکتا۔

دوسرے جدید میں اسلامی فناں کا احیاء

بیسویں صدی کی تیسرا دہائی میں مسلم اکثریت کے تقریباً سارے ممالک اجنہی اقتدار کے بوجھ

تلے دبے ہوئے تھے۔ مگر ان ممالک میں نو آبادیاتی نظام سے چھکارا حاصل کرنے کی تحریکیں بھی زور پکڑ رہی تھیں۔ آزادی کی جدوجہد کے ساتھ یہ بات بھی زیر بحث آئی کہ آزاد مسلم ملکوں کی معیشت کن اصولوں پر منظم کی جائے؟ بیسویں صدی کی دوسری اور تیسرا دہائیوں میں پوری دنیا میں سرمایہ داری اور سو شلزم کا چرچا تھا۔ عام مفروضہ تھا کہ آئندہ آزاد ہونے والے ممالک کو بھی ان دو میں سے ایک کا انتخاب کرنا ہو گا۔ چنانچہ ان ممالک میں بھی جن میں مسلمان اکثریت میں تھے یا ان کی تعداد بہت بڑی تھی، جیسے قبل تقسیم کا ہندوستان، دونوں نظاموں کی وکالت کرنے والے دانشور اپنی آوازیں بلند کر رہے تھے۔ اسی ماحول میں مشہور شاعر اور فلسفی علامہ اقبال نے، جنہیں معاشرات میں بھی کچھ درک حاصل تھا، یہ نعرہ لگایا کہ اسلام خود ایک معاشر نظام دیتا ہے جو سرمایہ داری اور سو شلزم کی بے اعتدالیوں سے پاک اور ان سے کہیں بہتر عدل اور خوش حالی کا ضامن ہو سکتا ہے۔ ساتھ ہی اسی زمانہ میں ابھرنے والی طاقت ور اسلامی تحریکوں نے بھی اسلام کے ایک جامع نظامِ حیات ہونے کا تصور دیا۔ ان تحریکوں نے سرمایہ داری اور سو شلزم، دونوں کو رد کرنے اور اسلامی نظامِ معیشت کو اختیار کرنے کی دعوت دی۔ اسی دعوت کے ذیل میں سود پر منی بینکنگ اور فناں کو رد کرنے اور اسلامی اصولوں پر منی سود سے پاک بینکنگ اور مالیاتی نظام پیش کرنے کی بات آگے بڑھی۔ اس بات کو آگے بڑھانے میں مسلمان دانش ور اور ماہرین اقتصادیات پیش پیش تھے۔ کچھ ابتدائی خاکے بیسویں صدی کی چوتھی دہائی میں سامنے آئے مگر سود سے پاک اسلامی بینکنگ اور ننانس کے تفصیلی نقشہ اور ان کی تائید میں اقتصادی تحریکی لٹرپچر پانچوں اور چھٹی دہائیوں میں سامنے آیا (۲۸)۔ اسی کے ساتھ ساٹھ کی دہائی میں غیر سودی مالیاتی اداروں کے قیام کے متعدد تجربے مصر، ملیشیا اور ہندوستان اور پاکستان میں کیے جاتے رہے، پھر ستر کی دہائی میں اسلامی بینکوں کے قیام کا سلسلہ شروع ہوا۔ ان کے ساتھ ہی اسلامی انڈسٹریس کپیاں، اسلامی انومنٹ کپیاں، اور آگے چل کر اسلامی مچیوں فنڈ پوری دنیا نے اسلام میں اور اس کے باہر بھی جگہ جگہ پھیل گئے۔ (۲۹) آئندہ صفات میں ہم دور جدید کے اسلامی فناں کے ڈھانچہ اور نظریاتی نیز فہمی اساس پر روشنی ڈالیں گے۔

ابتداءً اسلامی بینکنگ کا مائل مضاربت در مضاربت پر منی تھا، یعنی عام لوگ اپنی بچتیں اسلامی بینکوں کو دیں تاکہ وہ ان کو کاروباریوں کو مضاربت پر دے کر نفع آور بنائیں اور اس طرح حاصل ہونے والے نفع کا ایک حصہ خود رکھیں باقی حصہ کھاتہ داروں کو دیں۔ اسلامی بینک اہل کاروبار کو نفع میں شرکت کی بنیاد پر سرمایہ فراہم کریں۔ رہا نقصان تو اسے سرمایہ میں واقع ہونے والی کمی قرار دے کر، بالآخر، کھاتہ داروں کے سر ڈالا جائے۔ مگر عملی تطبیق اس ترمیم کے ساتھ عمل میں آئی کہ اسلامی

بینک کھاتہ داروں سے مضاربہت پر حاصل کردہ سرمایہ کے نفع آور بنانے کی تمام جائز شکلیں اختیار کرے۔ ان شکلوں میں براہ راست تجارتی کاروبار کرنا، صفتیں چلانا، زمین، جائداد خرید کر انہیں کرائے پر چلانا وغیرہ شامل تھے۔ مگر جلد ہی زیادہ تر اسلامی بینکوں نے براہ راست پر خطر کاروبار سے اجتناب کرتے ہوئے ایک ایسا طریقہ اختیار کر لیا جس میں نفع تقریباً یقینی ہو اور اس کی شرح پہلے سے معلوم رہے۔ یہ نفع المرابح للامر بالشراء کا طریقہ تھا۔ گاہک کی فرمائش پر اسلامی بینک اس کا مظلوبہ سامان خریدتا اور اس سامان کو اپنی قیمت خرید پر ایک متعین شرح نفع کے اضافہ کے ساتھ اس گاہک کو ادھار دام پر فراہم کر دیتا۔ ساتھ ہی سلم، احصناع اور اجارہ کی مختلف سادہ اور مرکب شکلیں اختیار کی جانے لگیں، تا آنکہ بیسویں صدی کے آخری برسوں میں انہی مرکبات پر مبنی ملکوں جاری کئے جانے لگے، جن کے اجراء نے اسلامی بینکنگ کو عام کرنے اور اسے عوام سے قریب تر کرنے میں بڑا حصہ لیا۔ چنانچہ ایکسویں صدی کی پہلی دہائی کے نصفِ اول تک دنیا میں کئی سو اسلامی مالیاتی ادارے تین سو بلیں امریکی ڈالر سے زیادہ اثاثہ کے ساتھ کاروبار کرتے نظر آئے اور ان کے گاہکوں کی تعداد، ان کا جغرافیائی پھیلاو، نیز ان کی جانب سے پیش کی جانے والی مالیاتی خدمات میں مستقل اضافہ ہوتا جا رہا ہے (۳۰)۔ اسلامی بینکنگ کا آغاز اگر مسلمان دانشوروں، ماہرین معاشیات، فلسفیوں اور شاعروں کا مرحون منت تھا تو اس درجہ تک پہنچانے کا سہرا بیشتر اسلامی مالی ادارے قائم کرنے والے مسلمان اہل صنعت و تجارت اور ان کی مدد کرنے والے ان فقیہوں اور شریعہ محققین کے سر ہے جن کی خدمات بیسویں صدی کے ربع آخر سے آج تک اسلامی بینکوں کو حاصل رہی ہیں (۳۱)۔

بیسویں صدی کے ربع آخر کے، جن دنوں کہ اسلامی بینکنگ پر بڑے پیمانہ پر عمل شروع ہوا، اور اس سے پہلے کے لڑپچر میں، جب کہ اسلامی بینکنگ کا نظریہ تکمیل پا رہا تھا، ایک بنیادی فرق پایا جاتا ہے۔ مؤخر الذکر میں اس بات کی کوشش نمایاں ہے کہ سود پر مبنی بینک جتنی مالیاتی خدمات پیش کر رہے ہوں ان کے بالمقابل، حتی الامکان انہی جیسی خدمات اسلامی بینک بھی پیش کر سکیں۔ مراجع، اجارہ منتهیہ باتملیک، متوازی سلم، ملکوں (جن کے بطن میں نفع الدین بھی جائز ہو گیا) اور اب حال میں تورّق کے اضافہ نے آج کی اسلامی بینکنگ کو اس سے بہت مختلف بنانا دیا جس کا چرچا بیسویں صدی کی پچاس اور سانچھ کی دہائیوں میں سامنے آنے والے لڑپچر میں ملتا ہے۔ مناسب ہو گا کہ آگے بڑھنے سے پہلے اس بات کی گھرائیوں میں اترنے کی کوشش کی جائے۔

پہلے دور میں جن ماہرین معاشیات نے اسلامی بینکنگ کا نظریہ پیش کیا ان کی نظریں اسلامی نظام زندگی پر تحسیں جس کے ایک جزء کے طور پر وہ سرمایہ دارانہ نظام بnk کاری سے مختلف، سود سے

پاک، بیننگ لانا چاہتے تھے۔ ڈاکٹر انور اقبال قریشی، ڈاکٹر محمد عزیر، ڈاکٹر محمد عبد اللہ العربي، پروفیسر عیسیٰ عبدالحی و ڈاکٹر محمود ابوالسعود میں سے کسی کا اختصاص فقه میں نہیں تھا۔ وہ سود کی حرمت پر ایمان رکھتے تھے، اپنے علمِ اقتصادیات کی روشنی میں اس لعنت کے تباہ کن نتائج بیان کرتے تھے اور جیسا کہ ڈاکٹر محمد عزیر نے اپنے ۱۹۵۵ میں شائع کردہ کتابچہ (۳۲) میں کیا، شرکت اور مضاربہ کے اسلامی اصولوں کی بنیاد پر بینک کاری کا نیا نظام تجویز کرتے تھے۔ ان کے تیار کردہ لٹریچر کی بازگشت ان کوششوں میں زیادہ ملتی ہے جو پورے ملک کی سطح پر اسلامی بیننگ اور فناں لانا چاہتے تھے، یعنی پاکستان، ایران اور سوڈان۔ مگر خلیجی ممالک میں جو اسلامی بینک قائم ہوئے وہ نجی دائرے میں قائم ہوئے۔ یہ بینک مسلمان تاجرلوں اور اہلی ثروت نے قائم کئے تھے۔ ان کا فوری مقصد حرام سے بچت ہوئے اپنے سرمایہ کو نفع بخش بناتا تھا۔ ساتھ ہی ان کے پیش نظر ان مسلمان عوام کی مدد بھی تھی جو سودی بندوں سے لین دین سے گریز کرتے تھے مگر اپنی بچتوں کے تحفظ اور ان کے نفع آور استعمال کے جائز طریقوں کے مثالی تھے۔ اسلامی بیننگ میں فقہاء کرام، یا جاری اصطلاح کے مطابق شریعہ محققین کا کام ان نجی بینکوں کے قیام اور عمل درآمد میں مدد دینا تھا۔ جیسا کی دوئی اسلامی بینک اور کویت فناں ہاؤس کے میثیر کار اسکالر کے دیے ہوئے فتاویٰ کے مطالعہ سے ظاہر ہے، ان کا مرکز توجہ جزئی امور تھے جن کو انھوں نے فقہ اسلامی کی فروعی تفصیلات کی روشنی میں حل کیا (۳۳)۔ وہ کئی امور جو اسلامی بیننگ اور فناں کے ذکرہ بالا روایہ اولین pioneers کا مرکز توجہ تھے، ان کے ذکر سے فتاویٰ کے یہ مجموعے خالی ہیں۔ پاکستان، ایران اور سوڈان کے بعد جن ملکوں نے اسلامی بیننگ اور فناں کی طرف ملکی سطح پر توجہ کی، مثلاً ملیشیا، انڈونیشیا، بھرین اور متحده عرب امارات کی بعض ریاستیں، انھوں نے مختلف وجوہ سے خلیجی بینکوں کا طریقہ اختیار کیا نہ کہ ایران یا سوڈان کا۔ یہی ماذل ان ملٹی نیشنل بیننگ کارپوریشن کو بھی راس آیا جو گزشتہ صدی کی آخري دہائی میں اس میدان میں اترے تھے اور اب اس پر چھاتے جا رہے ہیں، مثلاً سُٹی بینک اور ہانگ کانگ شانگھائی بیننگ کارپوریشن۔

سود سے پاک، مگر جملہ تجارتی ضروریات کی تکمیل کر سکنے والی، بیننگ کی اور مسلمان بچت کاروں کے لیے نفع آور سرمایہ کاری کے نسبہ محفوظ طریقوں کی، تفصیلات مرتب کرنا، اور اس سلسلہ میں ان اسلامی مالیاتی اداروں کو پیش آنے مسائل کو فقہ کی روشنی میں حل کرنا جو ستر کی دہائی کے نصف ثانی میں خلیجی ممالک، مصر اور سوڈان میں قائم کئے گئے تھے کوئی معمولی کارنامہ نہیں تھا۔ اس کارنامہ کی عظمت کا ادراک لاکھوں صفحات پر پھیلے ہوئے اس نے فقہی لٹریچر اور ان ہزارہا ہزار فتاویٰ

پر ایک نظر ڈالنے سے ہو سکتا ہے جو عربی اور دوسری اسلامی زبانوں میں گزشتہ تیس سال میں سامنے آئے ہیں۔ مقالہ نگار کے محدود علم کے مطابق گزشتہ ایک ہزار سال میں تجارتی اور مالی معاملات کے ابواب میں اتنے بڑے پیانے پر فقہی سرگرمی کی کوئی دوسری مثال ملنی مشکل ہے۔ حقیقت یہ ہے کہ اس سرگرمی نے پوری دنیا کے اسلام میں علمی حرکت کی ایک نئی لہر دوڑا دی جس کے فیض سے دوسرے دینی علوم اور ان کی تدریس نیز دینی درس گاہیں بھی مستفید ہوئے۔

معاصر مسلمان فقهاء اور اسلامی مالیاتی اداروں کی رہنمائی کرنے والے شریعہ محققین کی ان بے مثال خدمات کے اعتراف کے باوجود یہ ایک حقیقت ہے کہ ان کا مرکز توجہ اسلامی مالیاتی اداروں کے روزمرہ مسائل رہے۔ یہ ان کلکٹی امور پر توجہ نہیں مرکوز کر سکے جو اسلامی نظام کو سرمایہ دارانہ نظام سے اور ان دونوں نظاموں کے مالیاتی اداروں کو ایک دوسرے سے ممتاز کرتی ہیں۔ اسلام میں بیننگ اور مالیات کو جن مقاصدِ شریعت کے حصول میں کلیدی کردار ادا کرنا چاہیے، جن کے ذکر سے اسلامی بینکوں کے قیام سے پہلے کا وہ لڑپچھا بھرا پڑا ہے جو مسلمان ماہرین اقتصادیات اور دوسرے اہل فکر و فلم کے ذریعہ سامنے آیا تھا، ان مقاصدِ شریعت کی طرف رجوع کر کے فتویٰ دینے، یا اپنے بنائے ہوئے مجموعی خاکہ کو اس کسوٹی پر پرکھنے کا ان فقهاء اور شریعہ محققین کے درمیان چلنے ہو سکا۔ اس کے تاریخی اسباب کی تفصیل میں جانا اس مقالہ میں ممکن نہیں۔ مگر دو حقائق ایسے ہیں جو اس روشن کو بدلتے کا تقاضا کرتے ہیں۔ پہلی حقیقت یہ ہے کہ معاملات کے باب میں خاص طور پر فقه اسلامی کے ائمہ، مثلاً ابوحنیفہ اور مالک بن انس کسی طریقہ پر صاد کرنے سے پہلے اس کے عواقب اور مآل کا پر ضرور نظر ڈالتے تھے۔ ان کا فیصلہ مصالح عامہ کو سامنے رکھ کر ہوتا تھا۔ امام ابوحنیفہ کے احسان اور امام مالک کے مصالح مرسلہ کی بھی نوعیت تھی۔ صرف متعلقة عقود کی سلامتی کسی ایسے طریقہ پر صاد کرنے کے لیے کافی نہیں جس کے مفسدہ کا پلہ اس کی منفعت پر بھاری ہو۔ دوسری حقیقت یہ ہے کہ گزشتہ تیس برسوں میں جزئی نظر اور روزمرہ مسائل کے حل پر مرکوز فتاویٰ نے آج اسلامی بیننگ اور فناں کو ایسی شکل دے دی ہے جو مآل کا اور اپنے عواقب کے اعتبار سے ہمیں وہیں پہنچا رہی ہے جہاں سودی قرضوں پر مبنی بیننگ اور فناں نے پوری انسانیت کو پہنچا رکھا ہے۔ اس مقالہ کے باقی صفحات میں اسی اجمال کی تفصیل پیش کرتے ہوئے اصلاح حال کی بعض تجوادیز بھی پیش کی جائیں گی۔

آج کی دنیا میں کسی طریقہ سرمایہ کاری کے یا کسی مالیاتی عمل درآمد کے نتائج و عواقب کا اندازہ لگانے کے لیے جدید علوم و فنون، بالخصوص معاشیات کا علم ضروری ہے۔ قانون کی نظر فریقین

کے درمیان عادلانہ معاملت پر ہوتی ہے۔ پورے معاشرہ کے فلاج و بہبود پر کیا اثر پڑتا ہے اور سرمایہ کاری کے باب میں اجتماعی فلاج و بہبود کے تقاضے کیا ہیں، اس کی تعین قانون کے بس میں نہیں۔ قرض کی مثال پر غور کیجئے۔ قانون یہ دیکھئے گا کہ قرض کا لین دین فریقین کی آزادانہ مرضی کا نتیجہ ہو، اس میں کسی دھوکہ دہی یا جبر و اکراہ کا کوئی دخل نہ ہو۔ رہا یہ سوال کہ کسی معاشرہ میں قرضوں کی مجموعی مقدار کا بڑھتا چلا جانا کیا ہے، یا خود ملک کے اوپر بیرونی قرضوں کے بار میں اضافہ ہوتے چلا جانا کیا ہے، تو ان سوالوں کے جواب قانون یا فقہی جزئیات کی روشنی میں نہیں دیے جاسکتے۔ اس کے لیے معاشی تحریک لازمی ہے۔ بلکہ سچی بات تو یہ ہے کہ مسئلہ کے بعض سیاسی، سماجی اور نفیسیاتی پہلوؤں کو بھی زیر بحث لانا ہو گا۔ جس چیز کو ہماری فقہ میں مصالح عامہ سے تعبیر کیا گیا ہے، جب مالی معاملات کی بات ہو گی تو ان مصالح سے مراد وہ اقتصادی، سیاسی اور سماجی نیز نفیسیاتی اثرات ہیں جو ان معاملات کے نتیجے میں پڑیں گے۔ ہمارا کہنا یہ ہے کہ ائمہ فقہ کے نقشِ قدم پر چلتے ہوئے آج بھی فقهاء اور شریعہ محققین کے لیے ضروری ہے کہ وہ کسی مالی معاملہ کے حق میں فتویٰ دیتے وقت اس معاملہ سے وابستہ مصالح اور مفاسد کا موازنہ کریں۔ ہماری دوسری عرض یہ ہے کہ یہ موازنہ روایتی دینی مدارس میں نہیں سکھایا جاتا، نہ ہی متعلقہ علوم دینی مدارس کے نصاب میں داخل ہیں، نہ ہر فقیہ کے لیے ان علوم پر مہارت حاصل کرنا ممکن ہے۔ علمی اخصاص کے اس دور میں یہ مسئلہ کیسے حل کیا جائے، یہ ایک الگ سوال ہے۔ مگر پہلے یہ طے کرنا ہو گا کہ صرف شرعی علوم پر عبور رکھنا اس زمانہ میں مالی معاملات کو مصالح اور مفاسد کی میزان پر مشتمل قرار دینا اور ان کے جواز اور رواج کو صاد کرنا آلات و وسائل کو اسلامی تعلیمات کے معیار پر مقبول قرار دینا اور ان کے مروجہ شریعہ محققین یا ان پر مشتمل شریعہ بورڈ کی استعداد و استطاعت سے باہر ہے۔ اس ضرورت کی تکمیل کے لیے کوئی اور طریقہ اختیار کرنا ہو گا۔

کہا جا سکتا ہے کہ اگر امام مالک[ؓ] اور امام ابوحنیفہ[ؓ] کے لیے مالی معاملات کو مصالح اور مفاسد کی میزان پر پرکھنا ممکن ہوا تو آج کے فقیہ کے لیے اسے کیوں ناممکن بتایا جا رہا ہے؟ اس کا جواب ہزار سال پہلے کی دنیا، بالخصوص معاشی دنیا، اور آج کی دنیا اور اس کے تجارتی اور مالیاتی حالات میں پائے جانے والے فرق میں ہے۔ ایک طرف تو معاشی معاملات نے اتنی پیچیدگی اختیار کر لی ہے کہ انھیں سمجھنے کے لیے علم معاشیات اور دوسرے علوم کا سہارا لینا ضروری ہے۔ دوسری طرف آج کے فقهاء کا دائروہ علم و عمل اتنا وسیع نہیں رہا جیسا کہ ائمہ فقہ کا تھا۔

معاصر اسلامک فناں نے گزشتہ صدی کی ستر کی دہائی کے اواخر سے اس صدی کی پہلی دہائی

تک، مراجح سے توڑق تک، جو سفر طے کیا ہے اس کا جملہ تفاصیل کے ساتھ تفصیلی محاکمہ ایک مقالہ کے حدود سے باہر ہے۔ خوش قسمی سے اس سفر کے مختلف مرادوں سے متعلق الگ الگ کافی لٹریچر موجود ہے (۳۲)۔ یہ لٹریچر زیادہ ترقیتی، جزئی زاویہ نگاہ کا آئینہ دار ہے۔ اس حقیقت کے پیش نظر ہم ذیل میں ان مالیاتی آلات و وسائل کے فتحی، جزئی پہلو سے تعرض نہ کرتے ہوئے ان کے اس پہلو سے بحث کریں گے جو کلکی، مجموعی سطح پر ان سے وابستہ مصالح اور مفاسد سے متعلق ہے۔

مراجح، اجارہ منہجیہ بالتمیک، متوازی سلم، صکوک، عینہ اور توڑق سب میں ایک بات مشترک ہے: ان کے نتیجہ میں مقروظیت کی سندیں debt securities وجود میں آتی ہیں، اگرچہ ان سندات کی نوعیت میں فرق ہے۔ بعض حالات میں سند قرض کی پشت پر حقیقی اموال: زمین، جائداد، خام مال، مصنوعات یا زرعی اجناس وغیرہ موجود ہوتے ہیں اور بعض حالات میں ایسا نہیں ہوتا۔ ہمارا موقف یہ ہے کہ جن اسناد قرض کی پشت پر حقیقی اموال نہ ہوں ان کا پھیلاو اور معیشت میں ان کے جنم میں اضافہ ہوتے جانا، مضر ہے۔ (قرضِ حسن، یا غیر سودی قرض اس سے اس لیے مستثنی ہے کہ وہ وقت اور عارضی ہوتا ہے اور اس کی سندات کی خرید فروخت غیر متصور ہے کیونکہ اس کارو بار میں نفع کا کوئی امکان نہیں)۔ ساتھ ہی ہماری رائے میں ایسی سنداتِ قرض سے جو فائدے متوقع ہو سکتے ہیں وہ انفرادی اور کم اہم ہیں۔ ان کے مقابلے میں اجتماعی سطح پر ہونے والا نقصان زیادہ اہم تر اور یقینی ہے۔ لہذا ان مالیاتی آلات اور طریقوں کو خلاف اسلام قرار دیا جانا چاہیے جن کے نتیجہ میں ایسی سنداتِ قرض کا پھیلاو ہو جن کی پشت پر کوئی حقیقی اموال نہ ہوں۔ معاصر اسلامی مالیات میں اس کی مثال توڑق ہے، اگرچہ بعض دوسرے طریقے بھی اس نتیجہ تک پہنچ سکتے ہیں۔

توڑق

اسلامی فناں کے معاصر عمل میں توڑق (۳۵) کا اضافہ نسبتاً نئی بات ہے۔ کچھ اسلامی بینک اور اسلامی مالیاتی ادارے اس طریقے سے طلب گاروں کو نقد فراہم کرنے لگے ہیں۔ توڑق کے طریقے سے کھاتہ داروں کو ایک معین فی صد نفع دینے کا عہد بھی کیا جا سکتا ہے۔ متورق، یعنی نقد کا طلب گار گاہک، بینک سے مال ادھار خریدتا ہے۔ پھر وہ اس مال کو ایک فریقِ ثالث کے ہاتھوں اپنی قیمت خرید سے کم دام پر فروخت کر کے نقد حاصل کر لیتا ہے۔ مال کار گاہک کو نقد مل گیا جس کے عوض اسے ادھار کی طے شدہ مدت ختم ہونے پر، اس سے بڑی رقم نقد واپس کرنا ہے۔ اسی طرح بینک کھاتہ دار سے کوئی چیز ادھار خریدتا ہے اور اس چیز کو فریقِ ثالث کے ہاتھوں اپنی قیمت خرید سے کم

دام پر فروخت کر کے نقد حاصل کر سکتا ہے۔ مالی کارکھانے دار کو، ادھار کی مدت پوری ہونے پر، جو نقد بینک سے واپس ملے گا وہ اس سے زیادہ ہو گا جو بینک کو اس کی دی ہوئی چیز کی فروخت سے ملا تھا۔ انجام کار توڑق کے طفیل اس پر عمل پیرا اسلامی بینک ایسے کھاتے کھولتے ہیں جن میں جمع رقم کو مقررہ مدت کے بعد پہلے سے طے شدہ شرح کے ساتھ نفع دیا جاتا ہے۔ ساتھ ہی وہ قرض کے طور پر نقد کے طلب گاروں کو مقررہ مدت کے بعد طے شدہ شرح سے اضافہ کے ساتھ واپسی کے وعدہ پر قرض بھی دینے لگے ہیں۔ اسلامک بینک آف بریشن توڑق پر عمل میں پیش پیش ہے (۳۶)۔ اس کا چلن سعودی عرب میں نیشنل کرشل بینک نے شروع کیا تھا۔ ساتھ ہی کچھ دوسرے خلیجی اسلامی مالیاتی ادارے بھی توڑق پر عمل پیرا ہیں (۳۷)۔

ہر توڑق کے نتیجہ میں ایک نیا قرض جنم لیتا ہے۔ مزید براں، توڑق کے پیدا کردہ قرض کی مقدار ہمیشہ اس نقد کی مقدار سے زیادہ ہوتی ہے جو متور ہے کو ملا۔ چنانچہ مذکورہ بالا پہلی مثال میں طالب قرض گاہک کو اور دوسری مثال میں بینک کو جو نقد ہاتھ آیا وہ، لازماً اور دائمًا، اس قرض سے کم ہو گا جس کی بھگتان مقررہ مدت کے بعد کرنا ہے، پہلی مثال میں گاہک کو اور دوسری مثال میں بینک کو۔ آئندہ صفات میں ہم ان دونوں وقائع، نئے قرض کے وجود میں آنے اور اس قرض کے اس کے ذریعہ ملنے والی نقد رقم سے زیادہ مقدار کا حال ہونے، کے ان اثرات کا تجزیہ کریں گے جو معاشریت کلی کی سطح پر مرتب ہوتے ہیں۔ لیکن تفصیلات میں جانے سے پہلے ایک لمبی فکریہ کے طور پر ان اسناد قرض کے مکمل انجام اور کردار پر نظر ڈالنا چاہتے ہیں جو توڑق پر عمل درآمد کے نتیجہ میں پیدا ہوں گی اور چھلیں گی۔

چاہے آپ عام بازارِ مال financial market پر نظر ڈالیں یا اسلامی بازارِ مال پر، ان اسناد کا بارہا مبادله ہوتا ہے اور ظن و تخييم speculation پر بنی ان متعدد سودوں کے طفیل ان کا ان حقیقی اموال اور سودوں سے کوئی تعلق باتی نہیں رہ جاتا جن سے آغاز کار تعلق رہا ہو گا۔ ممکن ہے گاہک نے قرض کسی چیز کو خرید کر کاروبار میں لگائے کے لیے لیا ہو، یا بینک نے کھاتہ دار کے ذریعہ ملی رقم کسی ایسے کو دی ہو جو اسے پیدا اور کاروبار میں لگائے۔ مگر اسناد قرض کے بازار میں یہ باتیں تاریخ پاریہ بن کر رہ جاتی ہیں۔ اس بازار میں لین دین کے نتیجہ میں سند پر سند جاری کرنے کا سلسلہ دراز ہوتا جاتا ہے، تا آنکہ ہمارے سامنے مالی آلات financial instruments کا ایک ہرم معکوس inverted pyramid کھڑا نظر آتا ہے جس کی جڑ، بنیاد ضرور حقیقی اثاثوں سے بنی ہوتی ہے لیکن باقی ساری عمارت کافندی ہوتی ہے۔ نوٹ کرنے کی بات یہ ہے کہ توڑق کی آمادگاہ اب بازار زر

بازارِ حقیقی money market ہے نہ کہ بازارِ حقیقی real market۔ اس بازار کے انداز اور آداب، اس کے اندر طے پانے والی قیمتوں کے اشارے اور ان اشاروں کی اقتصادی اہمیت، اس سے بہت مختلف ہوتی ہے جو کہ بازارِ حقیقی میں ہوتی ہے۔

انسانی معیشت میں قرضوں کا کردار

معیشت میں قرض کے اضافہ کا اثر اس پر منحصر ہے کہ اس کا مصرف اور نتیجہ کیا رہا۔ مخفف اضافہ قرض مجموعی سماجی دولت میں اضافہ کے ہم معنی نہیں ہے۔ اگر لیے گئے قرض کو پیداوار دولت کے لیے استعمال کیا گیا تو نتیجہ تین میں سے ایک ہو گا۔ قرض کے پیدا آور استعمال کے نتیجہ میں وجود میں آنے والی نئی دولت، زر میں نانپنے پر، یا تو مقدار میں قرض کے برابر ہو گی، یا کم یا زیادہ۔ صرف آخری صورت میں اضافہ قرض کو ایک مفید سماجی عمل قرار دیا جاسکے گا۔ پہلی صورت میں سماج نے کچھ نہیں کھوایا لیکن دوسری صورت میں، جب کہ قرض لی ہوئی رقم کے پیدا آور استعمال سے وجود میں آنے والی دولت کی مقدار اس عمل میں استعمال شدہ دولت سے کم ہو، سماج کی مجموعی دولت میں کمی واقع ہو گی۔ رہا قرض دار تو اسے اپنی سابقہ دولت میں سے کچھ ملا کر قرض لی ہوئی رقم کا بھگلتان کرنا ہو گا۔ یعنی اس صورت میں فائدہ صرف قرض دینے والوں کو ہو گا جن کے حصہ میں سابق سے موجود دولت کا پہلے سے زیادہ جزء آئے گا۔

ذکورہ بالا نتیجہ خلافی عدل ہے۔ جس ماحول میں پیداواری عمل انجام پاتا ہے وہ انسان کو اس کی گارنٹی نہیں دیتا کہ جو دولت پیداواری عمل میں لگائی جائے گی وہ لازماً اور دائمًا اپنی مقدار سے بڑھی ہوئی مقدار میں دولت پیدا کرے گی۔ جب ایسا ہے تو پیداواری سرمایہ فراہم کرنے والے کو اس کے سرمایہ کی اضافہ کے ساتھ واپسی کی گارنٹی کا کوئی جواز نہیں۔

ساتھ ہی قرض کے ذریعہ پیداواری عمل کی تنظیم ناکارہ، یعنی کارکردگی کے معیار پر فروخت قرار پاتی ہے۔ اعلیٰ کارکردگی مطلوب ہو تو سرمایہ اس منصوبہ عمل project میں لگانا چاہئے جس کی متوقع پیدا آوری سب سے زیادہ ہو، جس میں سرمایہ لگانے سے اس سے زیادہ شرح نفع کی امید ہو جو دوسرے ممکن اور میسر منصوبہ سے وابستہ ہو۔ مگر قرض دینے والے کا مرکز توجہ قرض کے طلب گار کی مالی ساکھ اور پہلے سے موجود قوت ادا یگی ہے۔ اگر یہ قابل بھروسہ ہے تو اس کے دیے ہوئے قرض کی ادا یگی یقینی ہے۔ قرض ساکھ creditworthiness کے اعتبار سے ملتا ہے، جس منصوبہ کو اس کے ذریعہ فائز ہونا ہے وہ صرف ثانوی درجہ پر سامنے رکھا جاتا ہے، کیونکہ منصوبہ کی ناکامی کا قرض کے

قانوناً واجب الادا ہونے پر کوئی اثر نہیں پڑتا۔ جس معیشت میں قرض کے ذریعہ تمویل debt financing کا دور دورہ ہو اس میں پیداواری سرمایہ کا استعمال فروٹر کار کر دگی، یعنی ناکار کر دگی، کا شکار ہوگا۔ اچھے پیداواری منصوبے سرمایہ نہ ملنے کے سبب دھرے رہ جائیں گے کیونکہ ان کے حاملین اونچی مالی ساکھ سے محروم تھے، جب کہ نالائقوں کو، جن کے پاس سابقہ دولت کے سبب اونچی مالی ساکھ ہو، بآسانی سرمایہ مل جائے گا۔ یہ عام مشاہدہ کی بات ہے کہ قدرت نے ذہانت و فظاظت کی تقسیم، جن پر کاروباری تنظیم میں اعلیٰ کا کردار اور اچھے منصوبے سامنے لانے کا مدار ہے، سابقہ دولت کی ملکیت اور مالی ساکھ پر منہیں رکھی ہے۔

تمویل بالقرض کے ان دونوں نفاذ، غیر عادلانہ ہونے اور فروٹر کار کر دھانے، کو اسلامی مالیات پر لکھنے والوں نے بخوبی واضح کر دیا ہے اس لیے اس مقالہ میں مزید تفصیل کی ضرورت نہیں (۳۸)۔ البتہ تاکید کے طور پر ایک بات کا ذکر مناسب ہو گا۔ مستقبل میں زیادہ مقدار واپس کرنے کے وعدہ پر حال میں کوئی نقد رقم دینا عدل و انصاف کے منافی اس لیے ہے کہ عدم تيقن آنے والے وقت کا خاصہ ہے۔ جو وقت مقرض کو ملا اس میں کسی پیداواری عمل کے لیے ضروری ہے کہ قرض لی ہوئی رقم کو اشیاء اور خدمات، خام مال وغیرہ میں بدلنا جائے۔ پھر پیداواری عمل کی تکمیل پر منتجات یا مصنوعات کو فروخت کرنا ہو گا تب نقد ملے گا جس کے ذریعہ قرض دینے والے کو ادائیگی ممکن ہو سکے گی۔ مگر اس کی کوئی گارنٹی نہیں کہ یہ نقد اس نقد سے زیادہ ہو جو قرض لیا گیا تھا۔

جس معیشت میں تمویل بالقرض کا دور دورہ ہو اس میں بازار قرض وجود میں آہی جاتا ہے۔ کسی قرض کے تیجہ میں جو سند وجود میں آتی ہے اس کی مدت عمر قرض کی ادائیگی تک ہے۔ مگر کوئی وجہ نہیں کہ قرض دینے والے اس عرصہ سند کو بے مصرف رکھیں۔ سندات قرض کے پرانے استعمالات کے علاوہ مالیاتی انج financial innovation کے اس دور میں ان سندات سے استفادہ کی نئی نئی شکلیں نکالی جا رہی ہیں (۳۹)۔ خلاصہ یہ کہ سندات قرض کے مکمل استعمالات کی بنا پر ان کی طلب پیدا ہوتی ہے، طلب اور رسد کے تعامل سے دام طے پاتے ہیں، اس طرح بازار قرض گرم ہوتا ہے۔ معیشت کی ترقی کے ساتھ بازار قرض میں بھی وسعت آتی ہے اور سندات قرض کی طلب میں مزید اضافہ ہوتا ہے۔ ہر بازار کی طرح بازار قرض میں بھی ظن و تخيين speculation کا چلن عام ہے مگر اس بازار میں شہ بازی کے ڈائلے جوئے بازی سے جا ملتے ہیں (۴۰)۔ اس کا سبب قرض پر منہیں تسلکات کی مخصوص نوعیت ہے۔ ظن و تخيين پر منہیں شہ بازاری کا چلن بازار اشیاء و خدمات میں بھی ممکن ہے مگر وہاں اس ظن و تخيين کے لیے کچھ معروفی بنیادیں موجود رہتی ہیں، مثلاً اشیاء کے اشک، درآمد

ہونے والی اشیاء کے لیے دیے گئے آرڈر، متعلقہ خدمات کے اہل کارکنان کی تیاری میں مصروف اداروں میں داخلے وغیرہ۔ مزید براہ اشیاء اور خدمات میں لا تعداد اکائیاں ایک معیار کی حامل ہوتی ہیں۔ مگر سندات قرض میں اس طرح کا standardization شاذ و نادر ہی ممکن ہوتا ہے۔ ظاہر ہے کہ سند قرض وہی معتبر ہے جس میں درج قرض کی واپسی پر بھروسہ کیا جاسکے۔ کسی قرض یا اس کی سند کی وقت قرض لینے والے کی ساکھ، قرض لی ہوئی رقم کے استعمال کی جہت، وقت ادائیگی، مقام ادائیگی، وغیرہ متعدد ایسے عوامل سے متعین ہوتی ہے جن کے بارے میں معلومات اور اندازے یکساں نہیں رہتے۔ کون اندازہ لگا رہا ہے، کب اندازہ لگا رہا ہے، اس کی بڑی اہمیت ہوتی ہے (۲۱)۔ کیونکہ اندازے کسی معروضی بنیاد سے محروم ہوتے ہیں اس لیے ان پر خبروں، افواہوں اور خود بازار قرض کے کھلاڑیوں کی تراشیدہ کہانیوں کا بڑا اثر پڑتا ہے۔ شاطر کھلاڑی ان طریقوں سے دام اٹھانے گرانے کا کھیل کھلتے ہیں اور وقت مناسب دیکھ کر تسلکات کی خرید و فروخت سے نفع ہناتے ہیں۔ بازار قرض میں سڑ بازی معیشت میں عدم استقرار کا سبب بنتی ہے جس کا برا اثر معیشت کی کاکر دگی پر پڑتا ہے۔

اشیاء و خدمات کے بازار اور بازارِ مالیات کے مابین بے ربطی

قرض اور قرض پر مبنی تسلکات کی نفع آور تجارت کا دروازہ کھلتے ہی انسانی معیشت کا نقشہ اس سے مختلف ہو جاتا ہے جس میں تجارت حقیقی اموال اور ان کی ملکیت کے وثائقوں تک محدود رہتی ہے۔ وعدوں کی اس تجارت کا جنم آسانی سے بڑھتا جاتا ہے، کیونکہ اشیاء اور خدمات کے جنم میں اضافہ تو ان وسائل پیداوار کی حد تک محدود ہے جو کسی وقت انسان کو میسر ہوں لیکن نئے وعدہ ناموں کی سپائی کے لیے صرف یہ شرط ہے کہ کچھ لوگ ان وعدوں کو قبول کرنے پر آمادہ ہوں۔ مزید براہ، دوسرے تاجروں کی طرح قرض کے تاجر بھی ادھار کارو بار کرنے لگتے ہیں۔ قرضوں کی تجارت کے لیے مزید قرضے لیے جاتے ہیں۔ قرض کے تاجروں کا بھلا اس میں ہے کہ بازار قرض پھیلتا اور پھولتا چلا جائے کیونکہ ان کی دلچسپی وعدوں کے وفا ہونے یا قرضوں کے ادا کئے جانے میں نہیں بلکہ اس منافع میں ہے جو قرض پر مبنی تسلکات کی ہیرا پھیری سے بنائے جا سکتے ہیں۔ قرض پر مبنی نظام مالیات میں ذہین لوگوں کی ایک معتبر تعداد اسی ہیرا پھیری میں مصروف رہتی ہے جو جوئے کی طرح کی سڑ بازی میں بتلا ہو کر ایک بے مصرف کھیل zero sum game بن کر رہ جاتا ہے۔ کاروباری صلاحیتوں کے ساتھ قرض کے کاروبار میں دوسرے وسائل بھی لگتے ہیں۔ یہی نہیں کہ اس سے انسانی سماج کی قابل قدر پیدا آور طاقتلوں کا ضیاع عمل میں آتا ہے بلکہ دولت اور آدمی کی تقسیم میں مزید نا ہمواری بھی پیدا ہوتی ہے۔

جدید پیداواری عمل وقت لیتا ہے اور اس کی تنظیم کے لیے بہت سے اصحاب سرمایہ سے سرمایہ لے کر بیکجا کرنا ضروری ہوتا ہے، اس لیے اس عمل کی تمویل کے دوران ایسے وثائق کا وجود میں آنا کوئی انہوں بات نہیں جو وعدے وعید اور عہد ناموں پر مشتمل ہوں۔ عام حالات میں ہر وثیقہ کا تعلق کس حقیق مال، اشیاء اور خدمات سے ہو گا۔ شرکت، مضاربہ اور مزارعہ سے متعلق وثائق کے بال مقابل وہ خام مال، سامان تجارت، یا انسانی محنت، شیخ، آب پاشی وغیرہ ہوں گی جن کے حصول پر کاروبار کا دارو مدار ہو۔ اجارہ، مرابحہ، سلم، اصناف وغیرہ کے بال مقابل بھی وہ عمارتیں، مشینیں، غله جات، مصنوعات، وغیرہ ہوں گی جن کو اس معاملہ نامہ کے ذریعہ حاصل کیا گیا ہو۔ مگر یہ بات قرض لی گئی نقد رقم پر لازماً صادق نہیں آتی۔ قرض کی سند، یا قرض پر مبنی تسلکات، کی پشت پر ایک نقد رقم دینے کا وعدہ ہے اور بس۔ قرض لی ہوئی رقم سے اگر کوئی حقیقی اموال حاصل بھی کئے گئے تو ان کا اس وثیقہ قرض سے کوئی رشتہ نہیں۔ قرض دینے والے نے اگر مقرض سے کوئی چیز رہن رکھوائی ہے تو اس کا معاملہ دوسرا ہے، مگر خود سیند قرض اس کو قرض لی ہوئی رقم سے خرید کرده اجناس و آلات پر کوئی مالکانہ حقوق نہیں دیتی۔ اسی وجہ سے آگے چل کر جب یہ وثیقہ قرض تیسرے، چوتھے ہاتھوں میں پہنچتا ہے تو اس کا تعلق صرف اس پر کیے وعدہ سے باقی رہتا ہے، رقم کس مصرف میں کام آئی اس کا تاریخی ذکر بھی محو ہو جاتا ہے۔ اصلاً رقم کس نے لی تھی اس کا پتہ ہی نہیں چلتا۔ بازار زر بے نامی قرض خواہوں اور بے نامی قرض داروں پر مشتمل ہو جاتا ہے۔ جدید بازار زر کی ایک نمایاں خصوصیت اس کا یہ ہے نامی اور لا متناہی کردار ہے۔ اس بنا پر ہم یہ کہنے میں حق بجانب ہوں گے کہ تمویل بالفرض پر مبنی نظامِ معیشت میں مالیاتی ڈھانچہ معیشت کے حقیقی ڈھانچے سے آزاد ایک مستقل بالذات وجود کا حامل ہو جاتا ہے۔ یہ تو نہیں کہا جا سکتا کہ اس نظام میں مالیاتی ڈھانچہ کا حقیقی معیشت سے کوئی تعلق نہیں۔ البتہ یہ ضرور ہے کہ یہ تعلق ویسا راست اور قوی نہیں جیسا تمویل بالفرض کے بغیر رہتا ہے۔ جیسا کہ ماہرین کا کہنا ہے حقیقی اثاثوں کی ایک چلی سطح کی بنیاد پر تسلکات قرض کا ایک اوپنجا پہاڑ کھڑا ہو جاتا ہے۔ بجائے اس کے کہ حقیقی معیشت میں واقع ہونے والی تبدیلیاں، پیداوار، روزگار اور رسد و طلب کے وہ تغیرات جو آبادی، ذوق، ارزی کے ذرائع اور ملنالوجی وغیرہ پر مبنی ہوتے ہیں، مالیاتی ڈھانچہ میں تبدیلیوں کا سبب بینیں، مالیاتی ڈھانچہ میں ہونے والی تبدیلیاں حقیقی معیشت میں تغیرات برپا کرتی رہتی ہیں۔ اوپر ہم بتا چکے ہیں کہ بازار قرض سے مغلوب مالیاتی ڈھانچہ میں آنے والی تبدیلیوں میں جوئے بازی کی طرح کے speculation کا بڑا دخل رہتا ہے۔ مالیاتی ڈھانچہ بالائی سطح superstructure میں آنے والی تبدیلیوں کا منبع حقیقی معیشت میں ہونے والے، یا آئندہ

متوّق، تغیرات کی بجائے وہ اندازے ہوتے ہیں جو یہ کھلاڑی ایک دوسروں کے اندازوں کے بارہ میں لگاتے ہیں۔ معیشت میں بیش از بیش نفع کے طالب مالیاتی کھلاڑیوں کا اثر و رسوخ بڑھتا جاتا ہے۔

اسلامی مالیاتی نظام کی ایک امتیازی خوبی، معیشت کے مالیاتی ڈھانچہ کو معیشت کے حقیقی دائرہ سے مربوط اور اس کے تابع رکھنا، توڑق کے رواج اور اس کے نتیجہ میں قرض پر مبنی تمسکات کے پھیلاؤ سے مجروح ہو رہی ہے۔ باوجود اس اختلاف کے جو بیچ الدین، یعنی قرض کے وثائقوں کی خرید و فروخت کے بارہ میں فقہ اسلامی کے مختلف مذاہب کے درمیان پایا جاتا ہے، قرض پر مبنی تمسکات کا بازار گرم ہو چکا ہے۔ جہاں ملیشیا کی طرح بیچ الدین کے جواز کا فتویٰ نہیں ملا وہاں اس فتویٰ کا سہارا مل گیا کہ اگر کسی مجموعہ تمسکات میں اکثریت سناداتِ ملکیت کی ہو (جن کی خرید فروخت بلا اختلاف جائز ہے) اور اقلیت سنادات قرض کی ہو (جن کی خرید فروخت کو اکثر فقهاء نا جائز قرار دیتے ہیں) تو اس مجموعہ کی خرید فروخت جائز ہے (۲۲)۔ اس موقف کے نتیجہ میں یہ چلن عام ہو گیا ہے کہ اجارہ اور سلم وغیرہ پر مبنی صکوں کے ساتھ، ان کے مقابلہ میں چھوٹا، ایک حصہ مرابحہ کی قابلِ وصول رقم کے وثائقوں کا بھی شامل کر دیا جاتا ہے۔ نجی دائرہ کا اسلامی مالیاتی اداروں کے علاوہ اسلامک ڈولپہنٹ بینک نے بھی ایسے صکوں جاری کئے ہیں جن میں اس طرح کے واجب الادا قرضے شامل ہیں (۲۳)۔ اس طرح کے اسلامک بانڈز معاصر بازار بانڈز کی طرف ایک طرف تو اپنے حامل کو وقت مقررہ پر ایک متعین منافع دینے کا وعدہ کرتے ہیں اور دوسری طرف طلب اور رسد کے باہمی تعامل کے نتیجہ میں ان کے دام بدلتے رہتے ہیں۔

قرض لینا بڑی ذمہ داری کا کام ہے۔ ذاتی ضروریات کی تکمیل کا معاملہ دوسرا ہے، مگر پیدا آور کاروبار کے لیے قرض اسی صورت میں لیا جانا چاہیے جب قرض لینے والے کا ظن غالب ہو کہ اس رقم کو کاروبار میں لگانے سے اسے جو فائدہ ہو گا وہ اتنا زیادہ ہو گا کہ قرض لی ہوئی رقم واپس کر کے پھر بھی کچھ بچ رہے۔ مستقبل میں نتائج سامنے لانے والے کاروبار سے وابستہ ان توقعات نفع کو یقینی تو نہیں بنایا جا سکتا مگر اس کی امید کی جانی چاہیے کہ قرض دینے والے اور قرض لینے والے دونوں احتیاط برتنیں گے تاکہ توقعات نہ پوری ہونے کی صورت میں کسی کو ناقابلی برداشت صدمہ نہ اٹھانا پڑے۔ قرض کے طلب گار سے رہن کا مطالبہ، ادا گیگی میں ثال مثول پر جرمانہ، اور استطاعت کے باوجود ادا گیگی نہ کرنے والوں کا سماجی بائیکاٹ وغیرہ وہ تدابیر ہیں جو ماضی میں اصلاحی حال کے لیے اختیار کی جاتی رہی ہیں۔ قرض لینے والی حکومتوں اور بیرون ملک اداروں کے ساتھ بھی اسی طرح کا معاملہ رہا۔ مگر گزشتہ چند دہائیوں سے صورتِ حال بدل رہی ہے۔ صارفین، کاروباری اداروں، ملکی

حکومتوں اور بیرون ملک قوموں اور اداروں سب کو باور کرا دیا گیا ہے کہ حال میں قرض لے کر اپنی پیداوار قوتوں میں اتنا اضافہ کیا جا سکتا ہے کہ وقت آنے پر لیا ہوا قرض ادا کرنے کے باوجود اپنا معیار زندگی اونچا کیا جاسکے، کاروبار کو مزید بڑھاوا ملے، ملک کے ترقیاتی منصوبے چلائے جائیں یا تیسری دنیا کے پس ماندہ ملکوں کو ترقی کی راہ پر گامزن کیا جاسکے۔ گزشتہ صدی کی ستر کی دہائی میں پڑوں کے دام بڑھے تو بازارِ مال میں سیولٹ liquidity بڑھی اور اس فاضل سیولٹ کو کام پر لگانے کے لیے اس کے دورانِ جدید recycling کا طریقہ اختیار کیا گیا۔ بڑے ملٹی نیشنل بینکوں کی خدمات کے طفیل اور نئے بین الاقوامی مالیاتی اور ترقیاتی اداروں، مثلاً ورلڈ بینک اور آئی ایم ایف کے توسط سے عالم ٹالٹ کے ترقی پذیر ملکوں پر قرضوں کی بارش ہوئی۔ ملکی حکومتوں نے نیکوں کے ذریعہ ہونے والی آمدنی سے بڑھ چڑھ کر اخراجات کا وظیرہ اپنایا جس سے ملکی حکومتیں قرضوں کے بار تلے دبنے لگیں۔ صارفین کو کریٹ کارڈ کی سہولت ملی اور تاجریوں کی ترغیبات نے چادر دیکھ کر پاؤں پھیلانے کی بجائے ایسی چادریوں کا خواب دکھایا جو پھیلتے پاؤں کے ساتھ خود بھی پھیلتی جائیں۔ مالی کار بازارِ قرض صارفین کے قرض، خاص طور پر رہائشی مکانات کی ادھار خرید سے جنم لینے والے قرضوں، ملکی حکومت، مرکزی، صوبائی اور مقامی کے جاری کردہ بانڈز، ملک کے اندر کے دوسرے کاروباری اور مالیاتی اداروں کے جاری کردہ بانڈز، غیر ملکی حکومتی اور نئی دائروں کے تمسکات قرض.....وغیرہ سے لبریز ہے۔

اسلام میں سود کی حرمت نے معیشت میں قرض کے حصہ role کو بہت محدود کر دیا ہے۔ چونکہ حال میں ایک نقد رقم دے کر مستقبل میں اس سے زیادہ نقد رقم کا مطالبہ حرام ہے، قطع نظر اس کے کہ قرض کس مصرف کے لیے ہے اور اس کے لینے وینے والے کون ہیں، لہذا اسلامی معیشت میں ایک نفع آور کاروبار کے طور پر قرض کے لین دین کے رواج اور بازار قرض کے وجود، اس کے جنم میں مسلسل اضافہ اور اس کے اشیاء اور خدمات کے بازار پر بڑھتے ہوئے تسلط کا تصور بھی نہیں کیا جاسکتا۔ مگر توڑق کے رواج نے یہ بند توڑ دیا ہے۔ نتیجہ یہ ہے کہ اسلامی مالیاتی ادارے بھی دوسرے سودی مالیاتی اداروں کی طرح اپنی فاضل سیولٹ کے نفع آور استعمال کے لیے بازارِ قرض کا سہارا لے رہے ہیں تاکہ وہ نفع آوری کی مسابقت میں پیچھے نہ رہ جائیں۔

قرض پر مبنی معیشت میں نظامِ زر

قرض پر مبنی معیشت میں نئے زر کی تخلیق اور حسب ضرورت زر کی مجموعی مقدار میں کی بیشی ملکی کا

کرنے کا کام قرضوں میں اضافہ یا کمی کے ذریعہ عمل میں آتا ہے۔ ملک کے مرکزی بینک کا جاری کردہ طاقت ور زر high powered money ہو یا تجارتی بینکوں کے ذریعہ تحقیق پانے والے derived deposits یا زر بنك، دونوں کی اساس قرض ہے۔ مثال کے طور پر جب حکومت کے وعدہ ادائیگی کے عوض کسی ملک کا مرکزی بnk نیا زر تحقیق کرتا ہے تو طاقت ور زر کی سپلائی بڑھتی ہے اور جب کوئی تجارتی بینک کسی طالب قرض کو نیا قرض دیتا ہے تو اس قدر نیا زر بnk وجود میں آتا ہے (۲۲)۔ جیسے جیسے معیشت میں بڑھتی آبادی اور بڑھتی پیداوار کے لین دین کے لیے نئے زر کی رسد میں اضافہ ہوتا ہے اسی کے ساتھ معیشت میں قرض کے جنم میں بھی اضافہ ہوتا ہے۔ جیسا کہ ہم نے اوپر بتایا، معیشت میں قرض کی بڑھتی مقدار کے ساتھ جوئے بازی سے ملتے جلتے speculation اور اس کے نتیجہ میں عدم استقرار اور تقسیم دولت اور آمدنی میں ناہمواری میں اضافہ ہوتا جاتا ہے۔ یہ سب اسلام کے مختار و مقصد کے خلاف باتیں ہیں۔ چنانچہ اسلامی ماہرین معاشیات قرض پر مبنی نظام زر کی جگہ کوئی ایسا مقابل لانے کی ضرورت پر متفق ہیں جو مذکورہ بالا خرایبیوں سے پاک ہو۔ اسلامی نظام زر میں رسد زر میں پھیلاؤ کو حقیقی معیشت یعنی بازار اشیاء و خدمات کی ضروریات سے مربوط رہنا چاہیے جس کا افضل طریقہ یہ ہو گا کہ تحقیق زر کو قرض کی بجائے سرمایہ کاری پر مبنی رکھا جائے (۲۵) جیسا کہ ہم نے ایک دوسری جگہ تفصیل سے بتایا ہے، مضاربت پر مبنی سرمایہ کاری کے نتیجہ میں بھی نیا زر وجود میں آتا ہے (۲۶)۔ یہی حال قرض کے علاوہ دوسرے اسالیپ تمولیں کا ہے۔ مگر معاصر اسلامی فانس میں تورق کے رواج نے اسلامی نظام زر کی طرف پیش قدمی کو زبردست صدمہ پہنچایا ہے۔ ظاہر ہے کہ نظام زر کی تشکیل نوعی دائرہ معیشت میں نہیں عمل میں آسکتی بلکہ اس کا تجربہ ملکی سطح پر کرنا ہو گا۔ جہاں تک ہمیں معلوم ہے اس تجربہ کا آغاز صرف سوڈان میں کیا گیا ہے (۲۷)۔

تورق کی بحث کے آغاز میں ہم نے نوٹ کیا تھا کہ نقد کے عوض جس قرض پر معاملہ ہوتا ہے اس کی مقدار اس نقد سے زیادہ ہوتی ہے۔ قطعی نظر اس کے کہ معاملہ کس طرح تکمیل پاتا ہے، معیشت کی کلی سطح پر اس لازمی اضافہ کا اثر یہ پڑتا ہے کہ معیشت میں پھیلاؤ، یعنی نمو growth ایک لازمی چیز بن جاتی ہے۔ اگر قرض کے مجموعی سرمایہ کے استعمال سے پیدا ہونے والی نئی دولت اس مقدار دولت سے زیادہ نہ ہو تو جو قرض لی گئی تھی تو یہ نظام، یعنی پیداواری عمل کی تمویل بالقرض، زیادہ عرصہ نہیں چل سکتا، کیونکہ اس نظام میں سرمایہ کو کارآمد بنا کر اس کے ذریعہ سماج کی دولت میں اضافہ کرنے والے کاروباری افراد کا نفع سرمایہ کے نفع کے ساتھ نہیں بلکہ اس کی ادائیگی کے بعد شروع

ہوتا ہے۔ اس نظام کے بقاء اور تسلیل کی شرط ہے کہ انسانی معیشت میں مسلسل پھیلاوہ جاری رہے اور وہ مسلسل نمو پاتی رہے۔ اس سوال کا جواب اس مقالہ میں نہیں دیا جاسکتا کہ کیا الی الا بد ایسا ہوتے رہنا ممکن ہے۔ البتہ اس امر واقعہ کی نشاندہی کی جا سکتی ہے کہ لزوم نمو کے تقاضے پورے کرنے کے لیے معاصر نظام پیدائش دولت ماحول کی قوتِ نمو اور اس کے تکوٹ برداشت کرنے کی حدود کا کوئی لحاظ نہیں رکھ پا رہا ہے۔ مسابقت کا وباو اور لزوم نمول کر کاروباریوں اور ان کے تحت کام کرنے والوں کو اعصابی تناؤ میں بٹتا کئے رہتے ہیں۔ یہی نہیں بلکہ تمویل بالقرض کے پیدا کردہ اصل پر اضافہ کی طلب کا اثر تعلیم اور علاج معالجہ جیسے دائرہ ہائے معیشت کی تجارتی انداز پر تنظیم commercialization لازمی کر دیتا ہے بلکہ اس کے منفی اثرات سے خاندانی رشتہ بھی نہیں بچے رہ سکتے۔ یاد رہے کہ تمویل بالقرض اضافہ کے ساتھ ادائیگی کے علاوہ وقت موعود پر ادائیگی کو بھی مستلزم ہے اور اس میں مدت کی ہر توسعے نے اضافے ساتھ لاتی ہے۔ یہ بھی یاد رہے کہ کاروباریوں کو بھی نفع چاہیے جو سرمایہ اور اس پر اضافہ کی ادائیگی کے بعد شروع ہوتا ہے، چنانچہ ان کا اصل ہدف اس اضافہ مزید کو بیش از بیش بنانا ہے۔ جیسا کہ گزشتہ چند دہائیوں میں ہوا ہے، ایک بار بازار قرض گرم ہوا تو رفتہ رفتہ انسانی زندگی کے نئے نئے دائروں، تعلیم و تربیت، علاج معالجہ، خاندانی حقوق و فرائض کی ادائیگی، سبھی تمویل بالقرض کے زیر سایہ آتے جاتے ہیں۔ ہر قدم پر نقد دینے والا چاہتا ہے کہ اس کے عوض بالآخر، اسے اس سے زیادہ نقد ملے اور وقت مقررہ پر ملے۔ چونکہ انسانی رشتہ اور تعلیم اور علاج جیسے کام ان دائروں سے متعلق ہماری معلومات کے نقص اور فریقین کے درمیان معلومات میں زبردست فرق کی وجہ سے تجارتی تنظیم کے لیے سازگار نہیں اس لیے ان دائروں میں تمویل بالقرض کے نتائج اپنے نہیں ہو سکتے۔

ذکورہ بالا دباؤ اور تناؤ اور بیش از بیش نمو کی طرف لامتناہی دوڑ سے صرف وہ نظام مالیات بچا سکتا ہے جس میں سرمایہ سپلائی کرنے والوں اور اس کو کارامد بنا کر اس کے ذریعہ دولت میں اضافہ کرنے والوں کا نفع ساتھ شروع ہو، جیسا کہ مشارکت اور مشارکت یا ان پر مبنی طریقوں میں ہوتا ہے۔ اس نظام میں ضرورت کے تحت کچھ ایسے طریقوں کو جگہ دی جا سکتی ہے جن کے نتیجہ میں سندات قرض وجود میں آتی ہیں، مثلاً اجراء، مرابحہ وغیرہ۔ جب غلبہ نفع میں شرکت والے طریقوں کا ہو اور آج تھوڑا نقد دے کر کل زیادہ نقد لینے کا دروازہ بند رہے، تب ہی بازار قرض کی گمراگری اور اس نفاذ سے بچا جا سکتا ہے جس تک معاصر معیشت میں تمویل بالقرض کے غلبہ نے انسانیت کو پہنچایا ہے۔ اسی لیے ضروری ہے کہ توقیق کا طریقہ نہ اختیار کیا جائے۔

موجودہ صورتِ حال

معاصر اسلامی مالیات میں توزق پر عمل درآمد کو بکشکل دس برس ہوئے ہیں، مگر اس کا رواج بڑھتا جا رہا ہے۔ جن شریعہ محققین نے اس کو بڑھادا دیا ہے انہوں نے خرید و فروخت کے مختلف معاملوں پر نظر ڈالی مگر معیشت کلپی پر اس کے اثرات کو نہیں سامنے رکھ سکے، جب کے اس جیسے معاملہ کو مصالح اور مفاسد کی میران پر پرکھنا لازمی تھا۔ جیسا کہ ہم نے ایک اور مقالہ میں واضح کیا ہے (۲۸)، معاصر شریعہ محققین نے جن مدرسون میں تعلیم پائی ہے ان میں اس طرح کے موازنہ کرنے کے لیے ضروری علوم و فنون نہیں سکھائے جاتے۔ غالباً اختصاص کے اس دور میں سکھائے بھی نہیں جا سکتے۔ یہ موضوع علیحدہ سے غور و فکر کا طالب ہے کہ اس کی کو کیسے پورا کیا جائے لیکن کمی کا اعتراف ضروری ہے۔

توزق کے جواز کا فوئی دینے والے معاصر شریعہ محققین کی ایک بڑی دلیل یہ ہے کہ ماضی میں فقهاء کی ایک بڑی تعداد نے توزق کو جائز قرار دیا ہے، اب اسے ناجائز کیسے قرار دیا جا سکتا ہے؟ مگر سوچنے کی بات یہ ہے کہ جس ماضی کا ذکر ہے اس میں آج کی طرح کا بازارِ قرض نہیں وجود میں آیا تھا۔ اسنادِ قرض یا قرض پر مبنی تسلکات کا کوئی خاص وجود نہیں تھا۔ نہ ان کی تجارت کا چلن تھا۔ تاجریوں کے ظن و تجھیں کا محورِ حقیقی اشیاء اور خدمات تھیں نہ کہ تسلکات اور اسناد۔ بازارِ اشیاء اور خدمات میں عدم استقرار کا منیع خشک سالی، قحط وغیرہ ہوتے تھے نہ کہ بازار تسلکات میں سہ باری۔ بازارِ موصلات کی سہولت اور نقل و حمل کی لاغت میں کمی نے آج قرضوں کا ایک باہم مربوط عالمی بازار بنا دیا ہے جو اس زمانہ میں نہیں تھا۔ دوسری طرف اقتصادیات کی macroeconomics کی وہ بصیرتیں جو ماضی قریب میں بالخصوص کینس Keynes کے کام کے ذریعہ سامنے آئی ہیں اس وقت میسر نہیں تھیں، جن کے طفیل یہ تنبہ ہوا کہ بعض اعمال افرادی سطح پر ایک اثر رکھتے ہیں لیکن سارے افراد کے اسی جیسے عمل کا مجموعی اثر دوسرا ہوتا ہے۔ سچ تو یہ ہے کہ انسانی آبادی کے بڑے مجموعوں کے بارے میں اعداد و شمار جمع کرنے اور ان کا تجربیہ کر کے معیشت کلپی کے احوال کا مطالعہ کرنے کا نہ تو اس وقت تک چلن ہوا تھا نہ ایسا کرنے کے آلات tools اس وقت تک دریافت ہو سکے تھے۔ چنانچہ توزق کے جواز سے چند افراد کو ہو سکنے والے فوائد تو سب کو نظر آ سکتے تھے مگر توزق کے عام رواج سے پوری معیشت پر مرتب ہونے والے مضر اثرات کو نہیں سمجھا جا سکتا تھا۔

نقد کی سپلائی کیسے ہو؟

اس میں کوئی شبہ نہیں کہ بعض اوقات افراد اور اداروں کو نقد کی ایسی ضرورت پڑ سکتی ہے جو معروف طریقوں سے نہ پوری ہو سکے، جن کے لیے قرضِ حسن کے علاوہ کوئی راستہ نہ ہو۔ قدیم اسلامی تاریخ میں اس ضرورت کی تجھیں دو طریقوں سے ہوتی تھیں: افراد کا دیا ہوا قرضِ حسن اور بیت المال۔ دور جدید میں اس ضرورت کی تجھیں کے لیے اول الذکر طریقہ کے احیاء کے پہلو بہ پہلو یہ تجویز کیا گیا تھا کہ تجارتی بینک اپنے چالو کھاتوں current accounts میں جمع رقوم کی ایک معقولی سی نسبت چھوٹی مدتتوں کے لیے قرضِ حسن دینے کے لیے مخصوص کریں (۴۹)۔ یہ بھی سوچنا چاہیے کہ صارفین کی حد تک، اوقاف اور جمع و تقسیم زکاۃ و صدقات کے اداروں کو اس ضرورت کی تجھیں کے لیے کس طرح کام میں لایا جائے (۵۰)۔ ایران میں اسلامی بینک قرضِ حسن بچت کھاتے کھولتے ہیں، ان کھاتوں میں رقمیں جمع کرنے کی ترغیب کے طور پر کھاتہ داروں کو غیر معینہ انعامات اور بونس دیے جاتے ہیں، جو نقد بھی ہو سکتے ہیں اور کسی سامان کی شکل میں بھی۔ مزید محکم کے طور پر ان کھاتوں میں رقمیں جمع کرنے والوں کو بعض کمیشنوں اور فیسوں کی ادائیگی سے مستثنی کر دیا جاتا ہے، نیز بینک کی طرف سے ادا کی جانے والی خدمات میں ان کو پہلے نمبر پر رکھا جاتا ہے۔ (۵۱) ان کھاتوں میں جمع رقوم کے بل پر ایران کے اسلامی بینکوں کے لیے یہ ممکن ہو گیا ہے کہ وہ ضرورت مندوں کو قرضِ حسن دے سکیں۔ قرضِ حسن کے اصول کے تحت قرضے زیادہ تر چھوٹے پیدا کنندگان، کسانوں اور چھوٹے پیانے پر بونس کرنے والوں کو دیے جاتے ہیں۔ یہ قرضے ایسے افراد کو بھی ملتے ہیں جو اپنی کسی غلطی کے بغیر ایسی صورت حال میں بنتا ہوں کہ اپنی کی کسی نجی ضرورت، مثلاً یہاری، سے نبنتے کے لیے فانس نہ پاسکیں۔ (۵۲)

حرف آخر

اسلامی فانس کا سفر ابھی شروع ہوا ہے۔ اگر اس نو خیز پودے کی آبیاری اور داشت میں بعض عناصر کی کمی نظر آتی ہے تو کوئی تعجب کی بات نہیں۔ امید ہے کہ وقت گزرنے کے ساتھ لوگ ان کیوں کی طرف توجہ کریں گے اور اسلام اور انسانیت کی فلاح و بہبود کے ناتے ان کو پورا کرنے کی کوشش کریں گے۔ یہ کام بازار کی اندھی قتوں پر نہیں چھوڑا جا سکتا۔ اس مقالہ میں ایسے لوگوں کی مدد کے لیے اس بات کی کوشش کی گئی ہے کہ مقاصدِ شریعت کی طرف رجوع نہ کر کے متوارث فقہی طریقوں ہی پر انصمار کر لینے سے جو خرابیاں پیدا ہو رہی ہیں ان کو سامنے لا لایا جائے۔ وَ التوفیق باللہ!

حوالہ جات

۱۔ مقاصد شریعت کے موضوع پر لکھے گئے مالات کی تفصیل مقالہ کے صفحہ اول میں درج کر دی گئی ہے۔

۲۔ یہ بات اب بھی صحیح ہے، اگرچہ انٹرنیٹ کے ذریعہ یہ ممکن ہو گیا ہے کہ کسی لگت کے بغیر بہت کم وقت لگا کر کوئی بھی کسی سے بھی ربط قائم کر سکے۔ اس امکان سے فائدہ اٹھا کر براہ راست فناں کا ایک نیا دروازہ کھل گیا ہے۔ لیکن ابھی اس کا رواج محدود ہے۔ البتہ مستقبل ماضی سے بہت مختلف ہو گا۔ حالات کا رخ جانے کے لیے ملاحظہ ہو: صفحہ ۳۶، رسمہ BusinessWeek, July 31, 2006

۳۔ ملاحظہ ہو:

S. D. Goitein (1967) A Mediteranian Society, vol 1, Berkley, California

۴۔ ملاحظہ ہو:

Abraham L. Udovitch: Reflections on the Institutions of Credit and Banking in the Medieval Islamic Near East, in Studia Islamica, vol 41, 1975 pp.1-21, see page 9. Also see the same author's paper entitled: Bankers without Banks: Commerce, Banking and Society in the Islamic Middle East, in the book: The Dawn of Modern Banking editted by the same author: (1979), New Haven, Yale University Press, pp255-273, see page 257

۵۔ ابن ماجہ: سنن، حدیث نمبر ۲۹۱۲ اور ۲۹۱۳ [کتاب التجارات، باب الشرکہ والمضارب، نمبر ۲۲]۔ نیز ملاحظہ ہو، ابو داؤد:

سنن، کتاب المیوع

۶۔ ملاحظہ ہو، محمد بن جات اللہ صدیقی: شرکت اور مضارب کے شرعی اصول، دہلی، مرکزی مکتبہ جماعت اسلامی ہند، صفحہ ۱۹۲۸-۸۳۔ یہ کتاب لاہور سے اسلامک پبلیکیشنز نے ۱۹۷۹ میں شائع کی ہے۔ نئے ایڈیشن میں صفات مختلف ہو سکتے ہیں۔ نیز ملاحظہ ہو: سرخی: لمبسوط، مطبوعہ ۱۳۳۱ھ، مصر، مطبعة العاده، جلد ۲۲، صفحات ۹۸ تا ۱۰۲؛ کاسانی، بدائی الصنائع، ۱۹۱۰ء، مطبعہ جمالیہ، مصر۔ جلد ۲، صفحہ ۹۷ اور ابن قردامہ، المغنى، مطبوعہ ۱۳۲۵ھ، مصر، مکتبۃ السنار۔ جلد ۵، صفحہ ۱۶۱۔

۷۔ ملاحظہ ہو: نوث نمبر ۱۶ میں مذکورہ مقالہ اور نوث نمبر ۱۷ میں مذکورہ کتاب

۸۔ ابو داؤد: سنن، حدیث نمبر ۲۸۳۳، کتاب المیوع، باب ۲۵

۹۔ بخاری: صحیح، حدیث نمبر ۱۔ باب بدء الوثی

۱۰۔ اس کی مثالیں حبہ کے موضوع پر کتابوں میں ملیں گی۔

۱۱۔ تفصیلات کے لیے کتب حدیث اور کویت، وزارت اوقاف سے شائع ہونے والی الموسوعہ الفقہیہ کی طرف رجوع مناسب رہے گا۔

۱۲۔ متن میں مذکورہ معاملات کے بارے میں وزارت اوقاف و الشؤون الاسلامیہ، کویت سے شائع ہونے والی،

الموسوعة الفقهية، کا مطالعہ مفید رہے گا، فقہ اسلامی کی اس انسلکٹو پیڈیا کا اردو ترجمہ اسلامک فنڈ اکاؤنٹی، انڈیا سے شائع ہو رہا ہے۔

۱۳۔ بحوالہ بالا، جلد ۲۷، صفحات ۲۲۳-۲۶۲ (ستجہ)۔ نیز ملاحظہ ہو: ظفرالاسلام اصلاحی: ستجہ (بل آف ایچینچ) کی فقہی حیثیت، سہ ماہی تحقیقات اسلامی، علی گڑھ، جلد ۳، شمارہ ۲، اپریل-جون ۱۹۸۲ء، صفحات ۱۲-۲۳ مغلوں کے دور میں ہندوستان میں ستجہ کے استعمال پر ملاحظہ ہو:

Irfan M. Habib, Banking in Mughal India, pp. 1-20 in Contributions to Indian Economic History I, edited by Tapan Ray chaudhury, Calcutta,1960, also by the same author, The System of bills of Exchange (Hundis) in the Mughal Empire, pp.290-303, Proceedings of the Indian History Congress, 33rd Session, 1972.

۱۴۔ بحوالہ بالا، جلد ۹، صفحات ۹۳-۹۵ (بیت العربون)۔ شرعی بحث کے لیے ملاحظہ ہو:

<http://saaid.net/bahoth/68.doc>

امام مالک نے موطا میں عربوں کی ممانعت کے بارہ میں جو حدیث نقش کی ہے وہی ابن مجہ نے سنن میں روایت کی ہے جسے محققین نے ضعیف قرار دیا ہے۔ یہی روایت ابوداود کی سنن میں بھی ہے۔ مگر موطا میں ذکر اور تیسری صدی ہجری میں مرتب کردہ مجموعات حدیث میں اس ذکر کی تکرار اس بات کا ثبوت ہے کہ دوسری، تیسری صدی ہجری میں یہ طریقہ رواج پا چکا تھا۔

۱۵۔ مفید تاریخی معلومات کے لیے ملاحظہ ہو:

Abdelkader Chachi, Origin and Development of Commercial and Islamic Banking Operataions, Journal of King Abdulaziz University: Islamic Economics, vol 18, no.2, 2005/1426, English, pp.165

یہ مقالہ درج ذیل سائٹ پر بھی مل سکتا ہے:

<http://islamiccenter.kaau.edu.sa/english/index.htm>

۱۶۔ ملاحظہ ہو:

Mahmoud A. El-Gamal, An Economic Explication of the Prohibition of Riba in Classical Islamic Jurisprudence,Proceedings of the Third Harvard University Forum on Islamic Finance,1999, Harvard University, Cambridge, Massachusetts.pp29-40

۱۷۔ ملاحظہ ہو:

Mohammad Nejatullah Siddiqi, Riba, Bank Interest and the Rationale of its Prohibition, 2004, Jeddah, Islamic Research and Training Institute, Islamic Development Bank. pp. 30-34

۱۸۔ اس سلسلہ میں فقہ اسلامی کی مستند کتابوں کا مطالعہ مفید رہے گا۔ مثال کے طور پر ملاحظہ ہو: ابن رشد، بدایۃ الحجہ، جلد ۲، کتاب المیوع اور حلقة مباحث [۱۹۸۵ء میں دارالعرف، بیروت سے شائع ہونے والے ایڈیشن میں صفحات ۱۲۲ تا ۳۳۳]

۱۹۔ ملاحظہ ہونٹ نمبر ۱ میں ذکورہ چوتھا مقالہ: مقاصد شریعت کی پہچان اور تطبیق میں اختلاف کا حل۔

20. S.D.Goiten:Studies in Islamic History and Institutions, Leiden, E.J.Brill, 1968, pp328-32....

۲۱۔ ایضاً، صفحہ ۷۰۳

۲۲۔ ایضاً، صفحات ۲۳۸ اور ۳۱۹

۲۳۔ حق الوفا، کے بارہ میں ملاحظہ ہو، موسوعۃ الفقہ الاسلامی، کویت.....، جلد ۹ اور سلیم رشم بازاللبانی: شرح الجملہ، بیروت دار احیاء التراث العربي۔ ۱۹۸۶۔ صفحات ۲۷-۲۸ اور صفحہ ۲۲۳

۲۴۔ ملاحظہ ہو،

Murat Cizakca: A History of Philanthropic Foundations: The Islamic World from the Seventh Century to the Present, Istanbul, Bogazici University Press, 2000

25. Vardict Rispler-Chaim (1991) Insurance and Semi Insurance Transactions in Islamic History Until 19th Century, Journal of the Economic and Social History of the Orient, Vol. XXXIV, pp.142-155

۲۶۔ ایضاً، صفحہ ۱۵۵

۲۷۔ ابن عابدین شامی: رذائل، جلد ۳، صفحہ ۲۲۹۔ بیروت، دارالكتب العلمیہ، بلا تاریخ۔ یہ سب سے پہلے ایڈیشن، نسخہ امیریہ کا عکس ہے۔

۲۸۔ تفصیلات کے لیے ملاحظہ ہو، اس مقالہ نگار کی کتاب:

Muslim Economic Thinking, Leicester, The Islamic Foundation, 1981/1988

۲۹۔ تفصیلات کے لیے ملاحظہ ہو، اس مقالہ نگار کی کتاب

Riba, Bank Interest and Rationale of its Prohibition, Jeddah, Islamic Development Bank, 2004, chs 3, 4, 5 & 6

۳۰۔ ملاحظہ ہو،

Munawar Iqbal and Philip Molyneux: Thirty Years of Islamic Banking. History, Performance and Prospects, Palgrave, 200

۳۱۔ ملاحظہ ہو اس مقالہ نگار کا مضمون:

Shariah, Economics and the Progress of Islamic Finance: The Role of

Shariah Experts. Paper presented at a Workshop at Havard Law School, Islamic Finance project, on 21 April, 2006

جو مصطف کی ویب سائٹ پر بھی مل سکتا ہے:

www.siddiqi.com/mns

32. Mohammad Uzair: An Outline of Interestless Banking, Karachi, Dacca, Raihan Publications, 1955

۳۳۔ مختلف شریعہ بورڈوں کے فتاوی ان کی ویب سائٹوں پر موجود ہیں۔ کویت فناں ہاؤس (www.kfh.cm) بnk فیصل سوڈانی (www.fibsudan.com)۔ دین اسلام بینک کی سائٹ (www.alislam.co.ae) پر فتاوی نہیں ہیں۔ مگر بہت سے فتاوی حرف نامی کمپنی کی سائٹ (www.harf.com) پر مل جاتے ہیں نیز ملاحظہ ہو: (www.al-islam.com) پر فتاوی نہیں ہیں۔ مگر فتاوی کے دوسرے مجموعوں میں شامل ہو سکتے ہیں ملاحظہ ہو www.al-islam.com اور www.harf.com ان کے علاوہ فتاوی کے مختلف مجموعے کتابی شکال میں بھی شائع ہو چکے ہیں۔

۳۴۔ ضروری معلومات اور حوالوں کے لیے ملاحظہ ہو

Mohammad Nejatullah Siddiqi (2006), Islamic Banking and Finance in Theory and Practice: A Survey of State of the Art in Islamic Economic Studies (Jeddah), vol 13 No. 2, pp.1-48, especially pp.8-11

۳۵۔ ملاحظہ ہو، کویت کی وزارتِ اوقاف سے شائع ہونے والی موسوعہ فقہ اسلامی کی جلد ۲۱ میں تورق کی بحث؛ ڈاکٹر محمد علی القری کی ویب سائٹ www.Elgari.com پر بحث کے خانہ میں مقالہ نمبر ۳۰ ”التورق، معناہ و حکمه و طریقة تنفیذه عملياً لدى البنوك، نیز انگریزی میں، لندن اسکول آف اکنامیکس میں کیم فرودری ۷۰۰۰ء کو منعقدہ درکشہ پیش کردہ مقالہ ہے ان سے یا ہارورڈ اسلامک فورم سے حاصل کیا جا سکتا ہے۔ احمد محمد خلیل الاسلامی: المرابحه والعنیہ والتورق میں اصول البنوک و خصوصیہ، صفحہ ۵۹-۶۸۔ مجلہ جامعۃ الملک عبد العزیز: الاتقہاد الاسلامی، جلد ۱۸ (۲۰۰۵) جو <http://islamiccenter.kau.edu.sa> پر دستیاب ہے؛ سایی المولیم: التورق والتورق لمنظم..... دراسہ تا صلیبیہ (بحث مقدم الی جمیع الفقه الاسلامی۔ رابطہ العالم الاسلامی۔ مکتبہ المکرمہ۔ اگست ۲۰۰۲)

Mohammad Obaidullah (2005): Islamic Financial Services, Jeddah, King Absulaziz University, pp.109-112

Mahmoud A. El-Gamal (2006) Islamic Finance, Law Economics and Practice, Cambridge, pp. 69-72&160

۳۶۔ اسلام بینک آف بریشن اپنی ویب سائٹ پر، ذیلی سرفی Treasury Deposit Accounts کے تحت رقم طراز ہے (بتاریخ ۲۱ مارچ ۲۰۰۷ء) کہ ”شرعی اصولوں کے بوجب ہم آپ کو ان حسابات پر سود نہیں دے سکتے۔ ہم اس کا بھروسہ دلاتے ہیں کہ ہم اشیاء کے لیے دین کا بندوبست کرا کے آپ کے لیے اپنی رقم کو ایک مقررہ

مدت کے لیے ایک طے شدہ شریح نفع پر ہمارے بیہاں لگانا ممکن بنا دیں گے۔

<http://www.islamic-bank.com/CommodityDeposits>

۳۲۔ خلیجی ممالک میں توزق کے چلن کے بارہ میں معلومات مختلف خلیجی بینکوں کی ویب سائٹ کے ذریعہ مل سکتی ہے۔
مثال کے لیے ملاحظہ ہو:

<http://www.alsafa.com.qa/murabaha/tawarruq.php>

۳۸۔ تفصیلی حوالوں اور سابقہ لڑپر کی تفاصیل کے لیے ملاحظہ ہو:

Mohammad Nejatullah Siddiqi: Riba, Bank Interest and the Rationale of its Prohibition (2004), Jeddah, Islamic Research and Training Institute, Islamic Development Bank, chapter 4. Also, Mohsin S.Khan and Abbas Mirakhor: (eds) [1987] Theoretical Studies in Islamic Banking and Finance, Houston, Texas, The Institute for Research and Islamic Economics. Also, Abbas Mirakhor (2005) Globalization and Islamic Finance, paper presented at the Sixth International Conference on Islamic Economics and Finance, Jakarta, 21.24 November 2005

39. Zamir Iqbal & Abbas Mirakhor (2007) An Introduction to Islamic Finance Theory and Practice, John Wiley and Sons (Asia), page 241

۳۹۔ ملاحظہ ہو:

Hymen P. Minsky: Stabilizing an Unstable Economy (1986) new Haven and London, Yale University Press, pages 43,117 and 177

جوئے بازی کا جوہر بازی لگانے اور قسم آزمائی کے لیے خطر انگیزی ہے جس کے لیے اکثر وقت جوئے باز خود خطر کو جنم دیتے ہیں یا خود سے یکسر غیر محتقن خطر کو انگیز کرتے ہیں۔ اس کے بعد س تجارتی ظن و تجھیں کا موضوع اشیاء اور خدمات کی قیتوں، مقداروں، وغیرہ سے متعلق ہوتا ہے جن کا سامنا تجارت میں ناگزیر ہے۔
جوئے بازی جیسے ظن و تجھیں کا کھیل ان قیتوں اور مقداروں کے اوپر طرح سے اثر انداز ہونے اور ان کے اندازوں کے بارہ میں اندازے کر کے کھیلا جاتا ہے۔

41. Joseph E. Stiglitz and Bruce Greenwald, (2003), Towards A New Paradigm in Monetary Economics, Cambridge University Press,
Page271

۴۲۔ ملاحظہ ہو:

,Mohammad Obaidullah (2005): Islamic Financial Services, Jeddah,

King Abdulaziz University, pp.160-162 & 166

Mohammad Rafe Md Haneef (2005) Recent TrendsInnovations in

Islamic Debt Securities: Prospects for Islamic Profit and Loss Securities, in S.Nazim Ali: Islamic Finance Current Legal and regulatory Issues, Cambridge, Massachusetts, pp 29-60

۳۳۔ ملاحظہ ہو:

Zamir Iqbal & Abbas Mirakhor (2007), An Introduction to Islamic Finance, Theory and Practice, John Wiley and Sons (Asia) Pte Ltd, جو اسلامک ڈپلیمینٹ بینک ۲۰۰۴ء نے IDB Sukuk offering Circular میں دیکھا تھا۔
pp.190-192 سے حاصل کیا جا سکتا ہے۔ اس مقالہ نگار نے اسے درج ذیل سائٹ پر ۲۰۰۵ء میں دیکھا تھا۔

http://menafin.com/n_news_story_s.asp?storyId=97560

۳۴۔ ملاحظہ ہو، محمد نجات اللہ صدیقی (۲۰۰۲) غیر سودی بینک کاری، پانچواں باب، مرکزی مکتبہ اسلامی پبلشرز، نئی دہلی اور اسلامک ڈپلیمینٹ بینک، لاہور

۳۵۔ اس تبدیلی کے اثرات بڑے دور رک ہیں۔ مشہور ماہر اقتصادیات جان موسن کا درج ذیل بیان بصیرت افروز ہے:

Jan Mossin (1973) Theory of Financial Markets, Prentice Hall Inc., Englewood Cliff, N.J

'سرمایہ کاری investment کے قرض اور حصہ داری پر مبنی دو طریقوں کے درمیان اہم ترین فرق یہ ہے کہ حصہ داری کے ذریعہ تمویل میں کاروباری ادارہ کو اس بات کا اختیار نہیں ملتا کہ وہ کتنی سرمایہ داری کرے اسے اسی قدر سرمایہ کے مطابق کاروباری چلانا ہوتا ہے جس قدر اسے بازار فراہم کرے' صفحہ ۱۶۰۔ آگے چل کر وہ مزید لکھتے ہیں 'یہ بات کہ حصہ کے دام اور کاروباری اداروں کے ما بین سرمایہ کی تقسیم، بازار کی قوتیں طے کرتی ہیں، خود کاروباری ادارے انھیں نہیں طے کر سکتے، یہ معنی رکھتی ہے کہ اقتدار اعلیٰ ایک طرح سے سرمایہ کاری کرنے والوں کے ہاتھوں میں رہتا ہے۔ اس بات میں ایک اخلاقی جاذبیت ہے (خواہ اس اخلاقی اپیل کو ہم جو معنی پہنا کیں!)۔ صفحہ ۱۶۲۔ اس موضوع پر مزید روشنی کے لیے دیکھئے:

Paul S.Mills & John R Pressley, (1999), Islamic Finance: Theory and Practice, Macmillan Press, UK and St.Martin Press, USA, pp.77-78

۳۶۔ غیر سودی بینک کاری، پانچواں باب، بحوالہ بالا

47. Adam B El Hiraika (2004): On the Design of Monetary Policy in an Islamic- Framework, The Experience of Sudan, Jeddah, IRTI, IDB Also, see: Nadeem Ul Haque and Abbas Mirakhor, The Design of Instruments for Government Finance in an Islamic Economy. International Monetary Fund. (March1998)WP/98/54

48. Mohammad Nejatullah Siddiqi: Shariah, Economics and the Progress

of Islamic Finance, The Role of Shariah experts, available at
[<www.siddiqi.com/mns>](http://www.siddiqi.com/mns)

٣٩ - محمد نجات اللہ صدیقی: غیر سودی بک کاری، محوالہ بالا، آٹھواں باب

50. Mohammad Nejatullah Siddiqi: Islamic Banking and Finance in Theory and Practice, A survey of the State of the Art, op.cit. pp.22-23

51. Nezamuddin Makiyan(2005) "The Lending policies of Islamic Banks in Iran" in Islamic Perspectives on Wealth Creation, editted by Munawar Iqbal and Rodney Wilson, Edinburgh University Press, pp 84-94;
 page86

٤٢ - ایضاً، صفحہ ۸۷
